

ХӨСӘЕН ЖӘГЬФӘР

Эх, бер урап гомер юлларын...

Шигырьләр

КАЗАН
ТАТАРСТАН КИТАП НӘШРИЯТЫ
2003

Эх, бер урап гомер юлларын... Шигырьләр. — Казан: Татар.кит.нәшр., 2003.

Хөсәен Жәгъфәрнең бу китабына туган ягы, аның жор телле, тапкыр, мөлаем кешеләре, мэхәббәт турында ихлас шигырьләре тупланган.

ISBN 5–298–01349–x

© Татарстан китап нәшрияты, 2003

*Кышның салкын, аяз көннәрендә,
Эх, бер урап гомер юлларын,
Бер йөрисе иде чаналарда,
Кайтарып ла яшьлек елларын.*

* * *

Әйе, авылда гомер иткән чакларда без яшь идек әле. Татлы йокылардан уянып, иртән-иртүк торып, тарантас күчәрләрен дегет белән майлап, тәртә арасына яхшы юртакларны эжигеп, басу юлларыннан эжилдереп, эҗәйге лагерьларны, фермаларны, басу-кырларны, авылларны күпме мәртәбәләр урап кайтырга туры килгәндер. Ә кышларын күз ачкысыз бураннарда, өтөп-өшөтөп ала торган салкыннарда кошовкаларга, чаналарга утырып йөрергә насыйп булды безнең буынга. Ә менә бүгенге көндә авылларда күмәк, кооператив, фермер хуҗсалыкларының авыл хуҗсалыгы техникалары, елдан-ел искереп, гамәлдән чыга бара. Яңа техникага, ягулык-майлау материалларына бәяләрнең көннән-көн котырынып үсүе аркасында хуҗсалыкларның сатып алу мөмкинлекләре чикләнгән бер вакытта, атларны үрчетү, саклап калу һәм алардан файдалану кирәкле эш дип саныйм мин.

Эх, менә кайчан булган икән ул күңелле чаклар. Һәр көнне колхоз абзарыннан ат алып кайтып эжиккән вакытлар. Ә атлар күп иде ул елларда. Югыйсә бит авыллар атсыз калып, төссезләнеп баралар. Иншалла, зур-зур ат көтүләрен күрер көннәребез алдадыр әле. Хәзер дә атлар яныннан тыныч кына үтә алмыйм, бабамнардан мирас булып күчкән крестьян каны күзгала күрәсең. Нинди генә машиналар булган чорда яшәсәк тә, шундый минутлар була, эжигүле атлар белән бер эжилдереп ерак юлларга сәфәр чыгасы да, «Их, бер урап гомер юлларын!» — дип, бар эҗиһанга аваз саласы килә.

Хөсәен Жәгъфәр

* * *

Инде күптән, әле яшь-эжилкенчәк чакта, күршәдәге Иштирәк авылына бармаган көнем сирәк иде минем. Бер ягында кызлар көзгесе шикелле серле Ишкәй күле, икенче ягында Каф тауларының кайтавазы сыман күккә үрмәләгән Керәч тавы белән ул мәңгелеккә күңелгә кереп калган. Минем өчен бу гүзәл авылдагы һәр кеше йә гармунчы, йә эҗырчыдыр кебек тоела иде. Түбән Камага элегрәк кайтуымда, каратут йөзле, иреннәре елмая тулы бер ир уртасы кеше: «Разил абый, син мине таныйсыңмы?» — дип сүз каткач, берәз аптырап тордым. Аннары, еллар томаны аша Иштирәкнең чирәмле урамы буйлап каршыга чабып килүче ике игезәк йомры малайны — Хәсән белән Хөсәенне искә төшереп: «Кайсыгыз соң бу?» — дип сорадым. «Хөсәен исемлесе. Икенче ТЭЦта эшлим. Ярдәмче хуҗсалык директоры», — диде ул. Һәм сау-буллашканда минем кулга бер төргәк кәгазь тоттырды. Ачып карасам — шигырьләр. «Заманалар катлаулы, кешеләрнең бәгыре катты, хисләре тупасланды», — дибез. Әйе, бу сүзләрдә хаклык бар. Әмма 50 яшьлек, типсә тимер өзәрлек ир-ат, зур хуҗсалык директоры саф мэхәббәт, туган як, ил-ватан турында төннәр бие өзгәләнеп уйланганда, дөнъяның мең мәшәкате арасында адашып, тупасланып калмыйча, кешеләр белән илаһи телдә — шигырь телендә сөйләшкәндә, бүгенге болгавыр заманнар үтөп, адәм баласының һаман да олы эҗанлы Кеше булып каласына ышана башлыйсың.

Хөсәен Жәгъфәрнең Иштирәк авылы кешеләре сыман эҗор телле һәм самими дә, үзе кебек мөлаем һәм Ишкәй суы кебек чиста да, Түбән Кама төтенә сыман күзгә яшь китерә торган һәм Керәч тавыдай биек хыяллы да шигырьләрен укыгач, мин үзем өчен тагын бер шагыйрь ачтым, һәммә кеше шигырь яза торган, гел мэхәббәттән генә торган яшьлегемә әйләнеп кайткандай булдым.

Әйдәгез, күңелләрне сафландыра торган шул шигъри чимә суыннан сез дә авыз итегез әле!
Разил Вәлиев

ГОРУРЛАНЫП

ЯШИМ

СИНЕҢ

БЕЛӘН

КИЧЕРӘ АЛСАҢ ИДЕ, НИГЕЗ-ЙОРТ!

Синдә үтте безнең сыенышып,
Чыр-чу килгән шаулы балачак.
Ничбер кайчан, мәңге онытылмас
Хатирәләр булып калачак.
Ерак еллар томанында калган
Иске йортым керә төшемә.
Ятак-сәкеләрдә аунап үскән
Балачакны искә төшерә.
Барчабызның жанын уйнаклатып
Атыладыр мичтә очкыннар.
Таңнан торып безгә аваз салган
Өтәченә кадәр якыннар.
Жәйләрендә һәр яфрагың синең,
Һәрбер чәчкәң илтә пакълеккә.
Кышларыңда нәфис кар бөртегең
Жирне күмә иде аклыкка.
Ата-баба нигезен калдырып,
Юллар тоттык шау-шу калага.
Ә бит жаннар ничек өзгәләнде,
Кайтасылар килеп салага.
Тәрәзәдән күзләп, газиз ана
Күпме күз яшьләрен сөрткәндер.
Йөргән юллар урау булса да,
Кайтырлар, дип, безне көткәндер.
Кайда булмыйк, гомер юлларыбыз
Авыл белән тыгыз бәйләнгән.
Таң алдыннан жанга килеп кунган
Сагышлы жыр булып көйләнгән.
Син, нигез-йорт, безне жил-яңгырдан,
Салкын-бураннардан сакладың.
Кышның шомлы озын төннәрендә
Сукыр лампалардан ут алдың.
Искерсәң дә, шактый картайсаң да,
Үзең жылы, чыдам булгансың.
Кыйшайгансың, ләкин һаман да син
Горур булып торып калгансың.

ӨЙ ҚАРШЫНДА ҮСКӘН ЧЫРШЫЛАР

Өй каршында үскән пар чыршылар
Булды һәрчак минем янымда.
Киткән чакта озатып калды алар,
Каршы алды кайткан чагымда.
Хәтеремдә саклыйм мин аларның
Баш очында шаулап торганын.
Яшьлегемә ялкын өстәп янган
Хисләремә сердәш булганын.
Охшашлыкларына кем сокланмас,
Игезәкләр диеп белерсен.
Сиздермичә килгән афәтләрдән
Ышыкмыйлар иде бер-берсен.
Бер-берләрен назлап, талгын гына
Тирбәләләр иде таңнарда.
Күз тигәнме әллә көтмәгәндә,
Нәрсә булган бүген аларга?
Көчле давылдан соң берсе, энә,
Авып төшкән койма буена.
Авыр ярасыннан һаман әле
Каны саркый сыман тоела.
Зәһәр жылгә ләгънәт укый-укый,
Жир-әнкәбез үкси тын гына.
Сабырлыклар бирсен, түзәр өчен
Чыршыларның кайгы-моңына.
Таянычын, сыңар ишен жуйган
Ялгыз чыршы тора бер читтә.
Жылы сүзләр табып, боек күңелен
Юатасы иде ничек тә.
Беркайчан да, димен, ялгызыңны
Калдырмабыз жылдә, яңгырда.
Туган жирдә ниләр кичерсәк тә,
Язмышыбыз бер үк тамырда.

БАЛКЫСАҢЧЫ РӘСӘЙ КҮГЕНДӘ

Аңлый алмыйм, нәрсә булды сиңа,
Нинди мескен хәлгә калдың син?
Бай Рәсәйдән ничек шушы тикле
Бөлгенлеккә төшә алдың син?
Бар иде бит сиңең дәүләтләрене
Дер селкетеп торган чакларың.
Туганнарга ярдәм итәм, диеп,
Кая гына аяк басмадың.
Ачтан үлмәс өчен хәзер үзең
Чит илләрдән ярдәм сорыйсың.
Үз байлыгың үзеңнеке түгел,
Таулар булып өелә бурычың.
Сабырлыгын жуя барган халкың

Алга таба ничек чыдасын.
Белмим, Рәсәй, нәрсә көтә сине,
Бу хурлыктан ничек чыгарсың?
Рәсәй кичергәнне кичерергә
Туры килмәс димә безгә дә.
Татарстан, ятлар алдында син
Хәер-ярдәм сорап тезләнмә.
Тик шулай да әле язмышыбыз
Шомландыра никтер бүген дә.
Татарстан, якты йолдыз булып
Балкысаңчы Рәсәй күгендә.

УЯНЫРГА КИРӘК, ХАЛКЫМ!

Син бит, авыл, инеш-күлләр ягы,
Зәңгәр булып сулар агадыр.
Тормыш бит ул гел шатлыктан тормый,
Зилзиләләр булып торадыр.

Килгән кадәр игелекләр кылып,
Сабырлыклар сорыйк Ходайдан.
Торсын иде безнең жир өсләре
Жанга якын булган жаннардан.

Жил-давыллар үтәр, сулар тынар,
Үз жаена кайтыр тормышлар.
Сынар өчен без бит яратылган,
Язмышлардан юктыр узмышлар.

СӘЛАМ БИРӘ

Күзәтмичә ничек тормак кирәк
Авылымның кичке гамьнәрен.
Күрше-күлән утыра гәпләшеп,
Бер-берсенә сөйләп хәлләрен.

Көтү кайта, сыерлары мөгери,
Артларыннан туза тузаннар.
Иң өстенә чыбыркысын салган
Көтүченә көтә урамнар.

Тын һавада мөгәрәү тавышлары
Күчә сыман Керәч-тауларга.
Әйтерсең лә шулай сәлам бирә
Сәтбикәләр кичен аларга.

ОНЫТМАГАН ТУГАН АВЫЛЫМ

Тагын кайтам менә авылыма,
Жир-суларым дәшәп кайтара.
Кай жирләргә китеп яшәсәң дә,
Житми икән туган ярларга.

Юл кырында үскән ак каеннар
Янәшәмнән атлап баралар.
Башакларын жилдә тибрәлдәрәп,
Арышларым каршы алалар.

Онытырсың, диәп, ялгышканмын,
Таныйсың бит, авылым, таныйсың.
Ятсынмыйсың, миңа элеккечә,
Үз малаең итеп карыйсың.

Талгын гына аккан инешәңнәң
Әсир булып тыңлыйм тавышын.
Суларының көчә житәр микән
Басар өчән йөрәк сагышын.

Киртләч тауларыңа арка терәп,
Утырасым килә киереләп.
Таныш сукмаклардан кайтып киләм
Татлы хыялларга биреләп.

ТУГАЙЛАРДАН КҮЗЕМ АЛАЛМЫЙМ

Чыгып килгән кояш нурларында
Иркәләнә басу-кырларым.
Бу жирләргә әллә соң кояш та
Мулрак сибә микән нурларын?

Күз карашы житмәс киң басулар
Жәеләп китә ерак-еракка.
Жылысы да, яңгыр сулары да
Шифа булган юмарт туфракка.

Талгын жилдә салмак дулкынланган
Тугайлардан күзем алаалмыйм.
Гомерлеккә игән кырларына
Гашыйк малай булып калам мин.

ТУГАН ЯКНЫҢ ЯКТЫ ЯЗЫНА

Әле кайчан гына килгән кышның
Узганын да сизми калганбыз.
Жирне йокысыннан уятучы
Яңа язны каршы алабыз.

Ап-ак тунын сала басу-кырлар,
Челтер гөрлөвекләр гөр килә.
Бакчаларда борын төртеп чыккан
Чәчәкләрдән хуш ис бөркелә.

Үз юлларын таба кар сулары,
Ярларыннан чыга ташулар.
Тынгылыгын жуйган ул ташулар
Безнең йөрәкләрдәй ярсулар.

Исән-имин кайтып життек, диеп,
Сайрар кошлар канат кагына.
Бу дөньяда ниләр житәр икән
Туган якның якты язына!

КОДРӘТЕЦНӘН КИЛСӘ

Кая икән, авылым, хәзер синең
Тал-тирәкле инеш буйларың?
Күлләреңә кайткан аккош кебек
Шул чакларга кайта уйларым.

Боргаланып аккан суларыңның
Челтерәвен гүя ишетәм.
Үземне мин хәтфә үләннәргә
Басып йөргән кебек хис итәм.

Чишмә челтерәвен тыңлый-тыңлай
Чирәмеңдә ауныйм бүген дә.
Күптән онытылган хис-тойгылар
Жырлар булып күчкән күңелгә.

Юк шул инде, юк шул, табигатьнең
Кабатланмас хәзер ул чагы.
Әллә кайчан пыскып сүнгән инде
Балачакның нәни учагы.

Без сокланган сихри гүзәллекләр
Күптән калган «диңгез» төбендә.
Алар инде әкият булып кына
Сөйләнәләр халык телендә.

Бер шаһиты булып ул көннәрнең
Тик Керәч-тау баса каршыма.
Кодрәтеңнән килсә, әй, Керәч-тау,
Кире кайтар безгә барсын да.

ЯЛГЫЗ НАРАТ ХАТИРӘСЕ

Ул юк инде...
Аны минем кадәр
Сагына алмас хәзер беркем дә.
Яшел ботакларын аска иеп
Утыра иде язмыш иркендә.
Ә без, шук малайлар, чыр-чу килеп
Уйный идек аның төбөндә:
Жыйнаулашып, иркен кочагына
Сыена идек көннең көнөндә.
Чит итмәде безне һичбер вакыт,
Ышыклады хәтәр жыллардән.
Әйтерсең лә күңелләребезгә
Шул чакта ук тамыр жибәргән.
Үткәннәрнең хатирәсе итеп
Искә төшерәм аны һаман да.
Үз янына дәшеп алыр кебек
Таныш юлдан узып барганда.
Ылыслары белән иңнәрәмнән
Сыйпап калыр кебек әле дә.
Ләкин үзе исән чакта аның
Керә белмәгәнбез хәленә.
Соңлаганбыз кыен чакларында
Яклаучысы булып калырга:
Баш очына инде килеп баскан
Газраилдән йолып алырга.
Шуңа да бит кинәт мәхрүм калдык
Аның салмак, сихри моңыннан.
...Дөнья куйды нарат табигатькә
Хәсет жанлы бәндә кулыннан.

БАШКА ЖИРДӘ ТҮГЕЛ

Беркайчан да аерылмаслык булып
Бәйләнгәндер ана уйларым.
Еллар узган саен туган жирнең
Якынлыгын ныграк тоямын.

Онытылмаслык якты хатирәләр
Ераклардан озата киләләр.
Һәр мизгеле изге — бу гомерне
Яратасың икән син әгәр.

Башка жирдә түгел, тик шушында
Бөтен гүзәллеге жиһанның.
Тормышны мин шулай һичбер кайчан
Сөеп туймасыма ышандым.

Ераклардан үзләренә дәшкән
Таулары гына да ни тора!

Күз тигезә күрмәгез сез берүк
Өткәм-әнкәм, бабам йортына.

ДУСЛАР ГАФУ ИТСЕН

Авылым, сиңа булган мэхәббәтем,
Ни әйтсән дә, барыбер көчләрәк.
Тагын менә сиңа юл тотамын,
Иштирәгем минем, Иштирәк.

Күзләремне һич тә ала алмыйм
Ерактагы басу түрәнән.
Һаман үзенә тарта, туфрагына
Магнитлармы әллә күмелгән?

Кеше, белмим, ничек кичерәдер
Аерылуны туган ягыннан?
Чәчәкләрен генә түгел, аның
Өременә хәтле сагынам.

Үзен яраттырган әллә бер-бер
Тылсымнары бармы соң аның?..
Жаннарыма бетмәс шифа алам
Чишмәсенен эчсәм суларын.

Болынарга чыксам, кузгалаклар
Исе килеп бәрелә борынга.
Дуслар гафу итәр, бер үк сүзләр
Кабатланса әгәр жырымда.

Үз гомеремдә азмы сукмак-юллар
Сузылып калган минем артымда...
Шул сукмаклар буйлап, әй, бер генә
Малай чактан урап кайтырга!

АВЫЛДАН АЕРЫЛГАЧ

Сабуллашып чыгып киткән чакта
Зурдан иде дә соң өметем!
Казан, имеш, киң кочагын жәеп
Каршы ала авыл егетен.
Туйдым хәзер шәһәр шау-шуыннан,
Күңелем тарта туган якларга.
Йөрәк әллә шулай урталайга
Бүленә микән андый чакларда.
Һич аңлата алмыйм, әллә ничек
Моңсу үтә монда көннәрем.

Төшләрөмдө күрәм авылымның
Һәр чокырын, һәрбер түмгәген.
Күз алдыма килә офыккача
Сузылып киткән яшел болыннар.
Ат сакларга баргач, малай чакта
Учак ягып яткан урыннар.
Күтәрелеп карыйм зәңгәр күккә,
Ак болытлар йөзә тын гына.
Болытлар да уралгандыр сыман
Безнең якның сихри моңына.
Ул моңнарның серле кочагына
Минем хисләрөм дә сыенган.
Әй, туктагыз әле, бергәләшеп
Урап килик авыл буеннан.

ТУГАН ТУФРАК

Туган жирләрөмә аяк баскач,
Иелеп, бер уч туфрак аламын.
Кульяулыкка төреп, ипләп кенә
Түш кесәмә аны саламын.
Язмышына буйсынып, күпме затлар
Чит жирләрөдә гомер кичерә.
Үзәкләре өзелеп сагынганда,
Туган ягын исенә төшерә.
Кемне генә дәшеп кайтармый ул,
Кемнәр генә аңа табынмый,
Кемнең генә күңелендә аңа
Сөю уты дөрләп кабынмый.
Шушы туфрактан бит яралдык без,
Беребез дә күктән төшмәдек.
Маңгай тиребез белән ашлап аны,
Гомер буге янып эшләдек.
Туган-үскән жирдә яланаяк
Йөргән чакларымны сагынам.
Гомерем чигенәчә язмыш мине
Аермасын туган ягымнан.
Бар нәрсәдән кадерлерәк безгә
Туфраккае, хәтта тузаны.
Һәрчак шулай күкрәк түрендәге
Кесәбездә йөртик без аны.
Исән чагыбызда һәрберебез
Шул туфракка басып йөрибез.
Фанилыктан киткән чагында да
Шул туфракта булсын гүребез.

ГОМЕРЕМНЕҢ ТАГЫН БЕР КӨНЕ

Таңнан хэбэр биреп кояш калка,
Болытларга сибеп нурларын.
Нинди рэхэт күреп-тоеп тору
Иркэлэвен иген кырларын!

Синең таңнарыңны каршыларга
Ничек яратам мин, туган жир!
Төн карасын куып, син бит һаман
Гел яктылык белән тулган жир.

Кичке эңгер төшкән минутларда
Кояш гүя үзе моңлана.
Акрын гына зәңгәр урманнарның
Кочагына кереп югала.

Әнә шулай үтеп китә минем
Гомеремнең тагын бер көне.
Мизгелләрдән торган шул көн миңа
Күпме яшәү көче бөркеде!

МАЛАЙ ЧАГЫМ ЖЫРЫН ИШЕТӘМ

Жанга якын туган ягымнан
Күпме гомер аерым торылган!
Канатланып менә авылыма
Кайтып киләм басу юлыннан.
Күреп, мине каршы алырга
Әнкәм чыккан капка төбенә.
Насыйп икән йомшак чирәмдә
Яланаяк чабып йөрергә.
Искә төшә яшел аланда
Тайлар саклап яткан чакларым.
Ләкин элеккечә кешнәшеп
Көтмиләрдер инде атларым.
Жыр сузасы иде тагын бер
Үзебез генә белгән көйләргә.
Соңардык шул инде, ул еллар
Калды бары сагынып сөйләргә.
Ә шулай да һаман үземне
Сабый бала кебек хис итәм.
Аяк баскач таныш нигезгә,
Малай чагым жырын ишетәм.

ГОРУРЛАНЫП ЯШИМ СИНЕҢ БЕЛӘН

Сиңа кайткан саен, Иштирәгем,
Матурлыгың күреп туялмыйм.

Күпме теләкләрем рас килә дә,
Чынга аша күпме хыялым!

Күз алдымда минем яңарасың,
Бөтен жирең киткән яктырып.
Яңа калкып чыккан таш йортларың
Тора гүя үзенә чакырып.

Могжизалар шулай туа мәллә,
Юкка чыга иске өйләрең.
Элеккедән жылырак тоела төсле
Каршы яктан искән жылләрәң.

Кайда гына булмыйм, синең белән
Горурланам, туган авылым.
Сыкранмыйча, жиңеп яшик шулай
Бу тормышның жилен, давылын.

КҮҢЕЛЛӘРГӘ ЯКТЫ НУР ТУЛСЫН

Алсуланып кояш чыгып килә,
Өр-яңа көн туа дөньяга.
Азга гына ялга талган авылым
Тагын йокысыннан уяна.
Чиратлашып аваз сала энә
Өтәчләре, үрдәк-казлары.
Шушы микән әллә табигатьнең
Жырлар белән жирне назлавы.
Сихри тынлык кинәт артка чигә,
Бар тирә-як күмелә шау-шуга.
Әйтерсең лә язгы таң атуга,
Тормыш үзе күчә басуга.
Игенче дус, бүген тәүге тапкыр
Туам микән жиргә әллә мин?!
Ихлас теләгемнең иң изгесен
Телим сиңа шушы мәлдә мин.
Кырларыңда синең һәрчак шулай
Тук башаклар шаулап утырсын.
Бөеклеген тоеп хезмәтеңнең
Күңелләргә якты нур тулсын.

ЗӘҢГӘР КҮЛЕМ

Ишкәемнең салмак дулкыннары
Сабый чактан якын күңелгә.
Искә алсам аны, бар уйларым
Хатирәләр белән күмелә.

Яшьлегемнең монда үтүенә,
Мәхәббәтем чәчәк атканга
Ишкәй күлем шаһит,
Ул көч бирде,
Зәңгәр дулкыннарын какканда.

Зәңгәр Ишкәй күле, туган авыл —
Икесе дә миңа бик якин.
Шулар өчен жырым, күңел жылым —
Йөрәгемдә сүнмәс ут-ялкын.

КИЛДЕМ СИҢА

Жиңәрлек көч бармы икән жирдә
Күңелдәге хисләр ташкынын?
Хыялымда, кечкенәдән бирле,
Сине күрер өчен ашкындым.

Инде менә күпме еллар үткәч,
Килдем сина, сусап белемгә.
Казан, Казан, тормыш маягымны
Кабыздың син гомерем күгендә.

Шул маякка карап атлаганда
Йөргән юлларымда абынмам.
Жирне яраттырдың... Нәр адымымда
Туган туфрагыма табынам.

Гомер юлым соңгы көнемәчә
Үкенмәслек булып узылсын,
Иккән кырларымда бәрәкәтле
Буразналар булып сузылсын.

ТУГАН АВЫЛЫМА

Күз күреме житмәс ераклыкка
Сузылып киткән авылым кырлары.
Гомерлеккә отып алды күңелем
Шул кырларда шыткан жырларны.

Аяз күкле туган авылым белән
Горурланам һәрбер урында.
Чылтыр чишмәләре тыңлап туймас
Көй чыгара аның турында.

Бер уйласаң, безнең бу якларда
Сокланырлык жирләр азмы соң?
Тик шулай да туган авылымнан
Аермасын мине язмышым.

ЧУЛМАН БУЙЛАРЫНДА УЙЛАНУ

Басып торам Чулман ярларында,
Канат жылпы татлы уйларым.
Хыялымда күпме иңлэсэм дә,
Бу жирләрне күреп туймамын.

Дулкыннарның шавын тыңлаганда
Бөтен кайгыларым онтыла.
Дулкыннардай шашкын, ярсу күңелем,
Белмим, шулай кая омтыла?

Йөрәгемә тынғы бирмәс хисләр
Юлдаш, ахры, миңа бишектән.
Шуңа микән әллә үземне мин
Уттан яралгандай хис итәм.

ӘЙ, УЛ ЕЛЛАР, ҮТКӘН ГОМЕРЛӘР

Әй, ул еллар, үткән гомерләр
Кире кайтса икән яңадан.
Тоеп яшәр идем үземне мин
Кабат туган кебек анадан.
Моңа кадәр узган юлыбызда
Ни житмәгән бездәй ирләргә?
Әллә бәхет, әллә рәхәт эзләп
Йөрелгән ич чит-ят жирләрдә.
Уйларында, хыял канатында
Кемнәр генә күккә ашмаган!
Офыкларга карап атлаганда,
Кая гына аяк басмаган!
Әй, ул еллар, үткән гомерләр,
Күңелләрнең чая, көр чагы.
Ялкынланып, дөрләп яна һаман
Балачакның нәни учагы.
Яшәүдән ни мәгънә шул учагың
Өвәлгедәй жылытып янмаса...
Бәхет биргән кешең читтә түгел,
Үз янында яши ләбаса.
Борынгылар юкка гынамыни,
Салкын боз дигәннәр читләрне.
Әй ул бозны эретер өчен синең
Йөрәк кайнарлыгың житәрме?!
Әй, ул еллар, үткән гомерләр...
Сыный, ахры, безне язмышлар.
Кыска гына гомер эчендә дә
Күпме булды безнең ялгышлар.

Шул чактагы рухи яралардан
Жаннарыбыз сызлый эле дэ:
Кайгыларга дучар булганнарның
Керэ белмэгәнбез хәленә.
Ник заяга китте икән шулай
Дәвага дип кылган эшебез?
Егылганны тартып торгызырга
Житмәс идемени көчебез?
Әй, ул еллар, үткән гомерләр
Безне бүген ныграк уйлатсын.
Һәрбер гамәлебез кешеләрдә
Туар көнгә өмет уятсын.
Түгелмәсен жирдә күз яшьләре,
Сабыйларның күңеле шат булсын.
Күзебезне текәп кояш көткән
Күкләребез аяз, саф булсын.
Талмасыннар каләм белән бергә
Чалгы-көрәк тоткан кулларым.
Газиз жирләремнән һичбер кайчан
Аермасын барыр юлларым.

БАБАМНАР КИЛГӘН ЕРАКТАН

Каф таулары кайтавазы булып
Күккә үрмәләгән Керәч-тау.
Ерактан ук аваз сала сыман:
— Мин бит эле һаман исән-сау.
Ял итәргә тукталыгыз миңа,
Сәфәр чыкканнарга юл озын.
Тәнегезгә сихәт-дәва булыр,
Һәрчак эзер сыем — кымызым.
Куенымнан чыккан чишмә суын
Кемнәр генә авыз итмәгән!
Ул тудырган моңлы көй-жырларны
Кемнәр генә тыңлап үтмәгән!
Гасыр ярым элек бабаларым
Килгән монда Кыргыз ягыннан.
Алар кебек мин дә шушы жирдә
Гомер итәм сабый чагымнан.
Әй, бу тормыш адәм балаларын
Кая гына илтәп ташламый.
Шул язмышка дучар булучылар
Кайда гына тормыш башламый.
Гаепсезгә кагылу-сугылуларга
Кемнең көче житәр түзәргә...
Туган илен ташлап, мескен бәндә
Чыгып киткән бәхет эзләргә.
Юл тоткан ул шулай күз күрмәгән,

Колак ишетмэгән якларга.
Жиңел булган, дисеңмени аңа,
Тау-далалар кичкән чакларда.
Берсе дә бит урын-жирен түшәп,
Кочак жәеп каршы алмаган.
Тик Керәч-тау, күрмәмешкә салышып,
Бер як читтә басып калмаган.
Мосафирны һич тә ят итмэгән,
Якын иткән, аны үз күргән.
Шушы жирдә яшәп калу өчен,
Иңнәреннән сыйпап, көч биргән.
Жилләре дә ашыкмаган аны
Башка тарафларга әйдәргә.
Насып булган тормышларын шулай
Шушы яклар белән бәйләргә.
Ата-бабаларым чөкердәшеп
Гомер кичергәннәр шушында.
Алар токымына бер-бер артлы
Оныклары килеп кушыла.
Кушылалар жырлы гомерләрен
Ялгар өчен алар гомеренә.
Туар көнгә булган ышанычны
Сүнмәс уты яна күңелемдә.

ВАКЫТЛЫЧА БУЛА КҮРМӘСЕН

Комбайннар гөрли... Басу-кырлар
Мотор тавышына күмелә.
Хезмәт шау-шуының кайтавазы
Жырлар булып үрли күңелгә.

Көр авазлар иңли тугайларны,
Барып сарыла таулар иңенә.
Бар яктылык жиргә игенченең
Күңел нуры булып сибелә.

Йөрәкләрдә янган шатлык хисе
Сүрелүне белми дөрләсен.
Жир-ананың шатлык-куанычы
Вақытлыча була күрмәсен.

ЕРАК БАБАМНАРНЫҢ МОҢ-ЗАРЫ

Кай тарафтан, кайсы чордан башлап
Исә икән Болгар жылләре?
Кемне генә үзенә тартмый икән
Изге нигез — Болгар жирләре!
Карап торам Идел ярларыннан,

Күзләремне текәп еракка.
Тарих төпкеленнән күтәрелеп,
Болгар моңы чыңлый колакта.
Идел, Идел! Тау-ташларга бәрелеп,
Нигә шулай ярсып агасың?
Күп гасырлар буе жыелып килгән
Ачуыңны кемнән аласың?
Изге туфрагыңа учак ягып,
Болгар төне белән сөйләштем.
Көн яктысын үзләренә жыйган
Йолдызларга карап эндәштем:
— Биеклектән сез дә күрәсезме
Кан саркылган изге ташларны?
Мәңгелеккә ятып калган монда
Бабамнарның газиз башлары.
Баскынчылар ыргылганнар барысын
Ватып-жимереп, таптап узарга.
Чыңгыз улы, кемнәр кушты сиңа
Бу жирләргә кулың сузарга?
Аксак Тимер, ахмак Тимер, әйтче,
Ул жирләрдә сиңа ни калган?
Беркем ала алмас мәшһүр шәһәр
Утлы божра белән камалган.
Бу жирләрдә ничә мәртәбәләр
Нинди яулар булып китмәгән?!
Болгар илен сытып узар өчен
Кемнәр генә һөжүм итмәгән?!
Хәрабәләр тулы ул жирләрдә
Басып калган кече манара.
Басып калган ерак гасырларның
Бер ядкаре итеп карарга.
Шушы жирнең кайнар туфрагына
Азмы күз яшьләре түгелгән.
Туган халкым азмы газап чиккән,
Исән калыр өчен үлемнән.
Аның каны, күз яшьләре белән
Сугарылган туфрак-тузаны.
Кайтавазлар булып яңгырый һаман
Ерак бабамнарның моң-зары.

ЧАҢ СУГАРГА ВАКЫТТЫР

Һәркемнең дә туып-үскән
Газиз туган ягы бар.
Язмышына буйсынып ла
Яши торган жире бар.
Туган авылым — Иштирәк,
Булсак иде гел бергә.

Гомер юлым синең белән
Бәйләнгәндер гомергә.
Юл читенә тезелгәннәр
Юкәләр, өрәңгеләр.
Шат елмаю йөзләрендә,
Уңгандыр бәрәңгеләр.
Якын синең тугайларың,
Урман эчендә алан.
Әйтерсең лә урманнары
Авылны чолгап алган.
Шифалыдыр чишмәләре,
Йөз яшьлек имәннәре.
Истә калган, курорт кебек
Урын бу, дигәннәре.
Кайсы гына төбәкләрдән,
Кемнәр генә килмәгән.
Кымыз эчеп, сихәтләнөп,
Яллар итеп китмәгән.
Бөтенесе юкка чыкты,
Жимерелде, тапталды.
«Химкомбинат» гигантының
Аяк астында калды.
«Тунгуч» дигән бер нәрсә бу,
«Тунгуч» түгел, «тонгыч» ич.
Химкомбинат калдыкларын
Чистартып тора, имеш.
Агып килгән бөтен «зәһәр»
Корытты миләшемне.
«Үле» елга итте минем
Сай сулы инешемне.
«Үле» елга аккан чакта,
Авылдашлар ут йота.
Кәрәкәс, Бигеш, Карман аша
Зәй суына юл тота.
Бу суны хәтта малларга
Эчертергә ярамый.
Каз-үрдәкләр йөзөп йөри,
Ярамыйга карамый.
Зәй кушыла Чулманына,
Чулман суын эчәбез.
Шуңадырмы, бик вакытсыз
Дөньялардан китәбез.
Бәлки, шуңа күрәдерме
Күпме кеше авырый?
Фән белмәгән чирләреннән
Табиблар да аптырый.
Соңармыйча бу хәлләргә
Чаң сугарга вакыттыр.
Афәтләрне булдырмаска,

Хак Тэгалэм, ашыктыр.

НИК ИШМӘДЕМ ИКӘН ТАШЛАРЫМНЫ?!

Шигырьләрем кебек шаулап ага
Язгы сулар таудан кырларга.
Тауларыңның ташларына хәтле
Агып китәр сыман суларга.
Күзәтәмен зәңгәр чәчәкләрнең
Кар астыннан калкып чыкканын.
Кояш нурларына үрелеп лә
Тау сыртына юллар тотканын.
Карлы тауның өсләренә менеп,
Ничбер кайчан карап туймассың.
Табигатьнең чиксез матурлыгын
Күңелләр дә безнең жуймасын.
Шундый гүзәллекне күрми торган
Таш йөрәкле адәм затлары!
Нишләттегез тауны, меңнәрчә ел
Тыныч яткан ташын актарып?
Тынычлык юк миндә, һәм булмас та,
Нәфрәт хисе кайный йөрәктә.
Хөкем итеп булса «андыйларны»,
Армас идем, күпме йөрсәк тә.
Ишетәмен бичара тавымның
Ераклардан сыкрап елавын.
Бетеп бара торган урманнарның
Үзәк өзгеч ярышып шаулавын.
Кискән чакта тауның итәкләрен,
Актарылып калды ташларым.
Бульдозерның пычак асларында
Калдылар бит сылу талларым.
Ник ишмәдем ташларымны, диеп,
Әйтерсең тау шулай көрсенә,
Табигатьтән вәхшиләрчә көлгән
Явызларның төбәп өстенә.

КИТӘ АЛМАМ КЕБЕК

Зәңгәрлеген жуймас күк йөзөндә
Ак болытлар йөзә тын гына.
Һәр тарафта иген басулары
Күмелгәннәр тургай моңына.

Ничбер байлыкка да алмаштырмам
Жәйнең шушы гүзәл мәлләрен.
Иснәп-сулап туймас һавасыннан
Дәва ала жаным-тәннәрем.

Тын да алмый тыңлыым чәчәк күмгән
Аланнарда кошлар сайравын.
Күрүләре бәхет түгелмени
Дусларымның чалгы кайравын?!

Онытмыйлар алар халкыбызның
Уен-көлкә, гадәт-йоласын.
Яннарында күнел ачып китсән,
Мәңгә яшәр кебек буласың.

И туган як, истән чыкмас өчен,
Гомерлеккә кердең уема.
Синнән аерылып, чит жирләргә
Китә алмам кебек тоела.

КАДЕРЛӘРЕН

БЕЛИК

АНАЛАРНЫҢ

ИГЕЗӘКЛӘРЕҢ СИНЕ ТАШЛАМАС

Кыш айлары үткәч, кар-бураннар
Зәһәрләнәп улый алмаслар.
Жилләр ничек көчле иссәләр дә,
Бер туктамый, тынмый калмаслар.
Март шатлыгы кебек шатлык булмас,
Бар шатлыкны бергә жыйсаң да.
Язгы кичтә ике игезәк малай
Аваз сала ошбу жиһанга.
Шунда, әнкәй, безне ак биләүгә
Биләгәндер йомшак кулларың.
Ике тамчы судай бер-берсенә
Охшаш булып үсте улларың.
Көйсез балаларны үстерүләр
Әллә жиңел булган дисеңме...
Жиргә тормыш биргән кояштан да
Өстен күрдек, әнкәй, без сине.
Безгә бишек жырын көйләгәндә,
Керфекләрең синең талгандыр.
Шуңа күрә, бәлки, йөзләрең
Алжыган төс иңеп калгандыр.
Кеп-кечкенә булып күренәсең
Ике игезәк улың янында.
Бертуктаусыз безнең хакта уйлап
Олыгаясың кебек тагын да.

Назларыңны тоеп, гомер буге
Иркэлэнгән безнең жаныбыз.
Аз булды тик, кадерлебез, диеп,
Сине кочып алган чагыбыз.
Үпкәләмә, әнкәй, малайларың
Беркайчан да чәчрәп чыкмады.
Аңла ләкин: тыштан салкын булып,
Эчтән алар ялкын йотканны.
Барлык теләкләрең кабул килеп,
Гомер юлыбыз имин үтелгән.
Күпме аклык булса күңелебездә,
Барысы синең күкрәк сөтеннән.
Кан кардәшләр соңгы сыныкны да
Бер-берсеннән аерым ашамас.
Нинди хәлләр кичерсәң дә, әнкәй,
Игезәкләрең сине ташламас.

ҺАЙ, ГОМЕР ИТҮЛӘРЕ

Газиз әнкәм, талчыгуың
Сизелә карашыңда.
Тик һаман да мәш киләсең
Мал-туар арасыңда.

Ә шулай да жанга рәхәт,
Йомшак сүзләр телеңдә:
— Барчагызны да исән-сау
Күрәм, шөкер, бүген дә.

Оныкларымыңны назлаймчы,
Утыртып яннарыма.
Шулай дип, жылы сөт белән
Сыйлайсың аларны да.

Иртәннән кичкә кадәр син
Аяк өстендә һаман.
Мең-мең төрле йорт эшләрен
Өстеңә өйгән заман.

Жиңел түгел шул кемгә дә,
Һай, тормыш итүләре.
Кызганыч ләкин гомернең
Ашыгып үтүләре...

КАПЛЫЙ КЕБЕК ӘНКӘЙ КУЛЛАРЫ

Без, биш бала, табын әйләнәсен
Түгәрәкләп алып киткәнбез.

Кара чуеннарда мичтә пешкән
Ашларыннан авыз иткәнбез.

Һәркайсына әнкәй тигез итеп
Бүлеп бирә иде итен дә.
Кара ипиләрне мана-мана
Эчә идек куе сөтен дә.

«Уф алла»лар тартып үссәк тә без,
Кәнфит кенә ашап үсмәдек.
Кузгалагын татып үскәнгәдер,
Туган жирне ташлап китмәдек.

Йокымсырап ятам түшәгемдә,
Нинди матур айның нурлары.
Юрганымны өсләремә һаман
Яба кебек әнкәй куллары.

КАДЕРЕН БЕЛИК АНАЛАРНЫҢ

Басу юлларыннан күзен алмый,
Кайтырлар, дип көтеп торасың.
Тик берсе дә кайтып күренмәгәч,
Башың иеп, уйга чумасың.

Көннәреңне шулай ялгыз калып
Үткәрәсең, әнкәй, тын гына.
...Ә без нишләп колак салмыйбыз соң
Аналарның йөрәк моңына?

Исән чакларында ник аларны
Һәр сулышта искә алмыйбыз?
Югалтуны алар жир йөзеннән
Китеп баргач кына аңлыйбыз.

КҮЗ АЛДЫМА КИЛЕП БАСАСЫҢ

Менә кайтам, менә кайтам, диеп,
Ай артыннан айлар үтәләр.
Чират тими, әнкәй, көн тудисә,
Кичектермәс эшләр көтәләр.

Һаваларга карыйм, күкне иңләп
Киек казлар очып барганда.
Күз алдыма килеп басасың син,
Кайт, дип, алар аваз салганда.

Сизеп торам, безнең якларгадыр
Аларның да очар юллары.
Сагыну хисләремне сиңа илттеп

Житкерерме икэн моңнары.

Рәнжү катыш ачуланма, әнкәй,
Бу юлы да озак көттердем.
Наман шулай чит жирлөрдә яшәп,
Күпме борчу сиңа китердем.

Аңлыйм, әнкәй, аңлыйм, жиңел түгел
Гомер итүләре сагынып.
Кавышу көнен көтеп алу өчен
Ходай бирсен безгә сабырлык.

ӘНКӘМНЕҢ КҮЗЛӘРЕНДӘ

Болай да ярсу күңелнең
Тулып ташкан чаклары.
Кайтасымны белеп, әнкәм
Ачып куйган капканы.

Иңнәремнән кочып ала,
Өйгә килеп кергәндә.
Мөлдәрәмә күз яшьләрен
Яшерми ул кемнән дә.

Туганнар, күрше-күләннәр
Ашыга яныбызга.
Имин тормыш, озын гомер
Телимен барыгызга.

Шулай диеп сәлам бирәм,
Шатлыгым чиктән ашкан.
Якын күреп, әбекәйләр
Сыйпылар минем баштан.

Уллары кебек яратып
Дәшәләр үзләренә.
Барсының уртак сагышы
Әнкәмнең күзләрендә.

РӘНЖЕТМИК ИЗГЕ ҖАННАРНЫ

Йоклый бала, йоклый тыныч кына,
Ана гына йоммый күзләрен.
Тоя микән сабий, әнкәсенәң
Уйлар диңгезендә йөзгәнән?

Татлы йокыларын калдырып ул
Керфек какмый озын төннәрдә.
Эштән соң да ара тими аңа

Баш куярга ястык-мендэргэ.

Ә без менә белеп бетермибез
Ниләр кичергәнән ананың,
Мең-мең төрле уйлар кочагында
Уздырганын кичен-таңнарын.

Кайчагында әйтеп куйгалыйбыз:
«Ник тудырдың безне бу жиргә?..»
Ут йоткандай ник соң ашыкмыйбыз
Үзләренең хәлен белергә?

Истә тотыйк тормыш йөген сөйрәү
Берсенә дә жинел түгелен.
Авыр сүзләр белән рәнжетмик без
Аналарның изге күңелен.

ТИМӘ КАРТЛЫК БЕЗНЕҢ НИГЕЗГӘ

Әткәй-әнкәй, сез дә олыгаясыз.
Хөрмәтле йорт булды йортыгыз.
Үкенерлек итеп яшәлмәде,
Янып торсын һәрчак утыгыз.

Ачу тотмый гомер кичерәсез,
Татулыкка жаннар күнеккән.
Сезгә дошман булып йөргәннәр
Күптән инде китеп дөмеккән.

Саргаймас күк яшел чыршылар да,
Саргаясыз яшьләр түгепме?
Күпме еллар бергә яшәдегез,
Бергә картаюсыз түгелме?

Кергән чакта атлап бусагадан
Нинди генә уйлар килми соң?
Бу картлык ник безнең нигезне
Уратып ла узып китми соң?

ЮК, ҮКЕНМӘС ИДЕМ

Һәр балаңны фәрештәдәй күреп,
Тудыргансың, әнкәй, дөньяга.
Игезәкләрең тугач, шатлыгың
Таралгандыр бөтен жиһанга.

Саклау өчен яман күзләрдән,
Ике чаршау корып куйгансыз.
Әбием белән безне чиратлап

Карагансыз, уяу булгансыз.

Тормышымда миңа туры килде
Тотарга нихэтле имтихан.
Кырыс жыллареннән сакладылар
Безгә биргән хәер-фатихаң.

Сикәлтәле озын юллар аша
Без дә життек инде иллөгә.
Яшәгәндә йөзгә кызыллыклар
Китермәдек, шөкер, әлегә.

Жырым минем, шигырьләрем, әнкәй,
Йөрәкләргә бәхет индерсә,
Юк, үкенмәс идем, бу гомерем
Кешеләргә шатлык китерсә.

БЕР СЫЛУЫ ИТЕП

Зәй суының талгын дулкыннары,
Беләм, әнкәй, исеңә төшәдер.
Әрәмәләрендә ул чакларда
Бөрлегәннәр тулып пешкәндер.

Яшел чирәм үскән сукмак буйлап
Килгәнсеңдер аны жыярга.
Чишмәләрең көтеп алган сине
Татлы суы белән сыйларга.

Туган якның юмарт табигате,
Якын итеп, сине үз күргән.
Бөтен тирә-якны сокландырып,
Бер сылуы итеп үстергән.

ЯШЬЛЕГЕБЕЗ

***ӘРӘМ
ҮТМӘДЕ***

ЭХ, БЕР УРАП ГОМЕР ЮЛЛАРЫН...

Исеңдәме, кышкы иртәләрдә
Икәү бергә атлар жиккәннәр,
Толыпларга төренеп икәүләп
Ерак юлга чыгып киткәннәр?

Урман юлларыннан барган чакта

Шыгырдатып ап-ак карларны,
Кайтып килә идек туган якка,
Көнләштереп бездәй парларны.

Еллар узган саен уйландыра
Гомерләрнең бик тиз агышы.
Бер кайтаваз булып ишетелә
Шыгырдаулы чана тавышы.

Кышның салкын, аяз көннәрендә,
Эх, бер урап гомер юлларын,
Бер йөресе иде чаналарда,
Кайтарып ла яшьлек елларын.

ЯҢА ЯУГАН КАР ӨСТЕНДӘ

Керәч тауларның түбәсен
Ап-ак карлар каплаган.
Шунда яңа эзләр салып,
Кемдер үргә атлаган.
Аны озатып калганнар
Тын инеш тирәкләре.
Тылсымлы соң туган якның
Кышкы саф бизәкләре.
Жем-жем иткән сыкылары
Күз керфекләрен сара.
Таңда яуган ап-ак карлар
Гомергә истә кала.
Олыгая баруларын
Искәртәләр яшьләргә.
Аннан, көмеш кырау булып,
Күчә алар чәчләргә.
Тик күңел картаимый һаман,
Узасы юллар ерак.
Их, бер йөрөп кайтсаң иде,
Бөтен дөньясын урап!
Ник биек-биек тауларга
Менмәскә эле тагын?!
Ник онытырга йөрәкнең
Куркусыз чая чагын.
Юк, бер жирдә дә калмабыз
Югалып һәм адашып.
Ап-ак карлар яуган тауда
Йөрик эле парлашып.

КАПЛАМАСЫН КАРАЛЫК

Бер туктамый карлар ява,

Жир төрөнә аклыкка.
Тоташырга омтыла ул
Офыктагы пакълеккә.
Мәчет манарасын энже
Сарган кебек күренә.
Бар тирә-як моңлы азан
Тавышына күмелә.
Тик кышның да була хэйран
Көйсезлэнгән чаклары.
Юеш яңгырлар явып,
Юып китә ак карны.
Болыттан соң куге томан
Томалый жирен, күген.
Үзебезнең хәлебез дә
Нәкъ шуңа охшаш бүген.
Кичтән беребез дә белми
Иртән ниләр буласын.
Кем үзгәртер уңай якка
Тормышның бу йоласын?
Адашмыйча, дөрөс яшәү
Юлларын кем өйрәтер?
Бу хакта инде, чынлап та,
Уйланырга кирәктер.
Бәлки, табигать тә шуңа
Кисәтәдер алдан ук:
«Күпме яшәргә уйлыйсыз,
Вәгъдәләргә алданып?»
Бергәлек таулар күчерә,
Көн итмәгез таралып.
Гөлләр күкрәп үсәр жирне
Капламасын каралык.

ПАР БУЛСЫН КАНАТЛАР

Күңелем ашкына
Кайларга, кайларга?
Йөрәгем жылкенә
Бирелмәс уйларга.
Жилләрдә тибрәлеп
Утыра гөлләрем.
Каядыр еракка
Текәлгән күзләрем.
Керәмен кичләрен
Ялгызым өйләргә.
Юксыну хисләрен
Кемгә соң сөйләргә?
Эндәшә хисләрем
Түземле булырга.

Яшэгэн гомердә
Кешедәй калырга.
Төnnәрдә югалам
Беразга булса да.
Ашмаслык хыяллар
Төш булып калса да.
Ташландык өйләрнең
Бер ямен сизмимен.
Ялгызлык газабын
Тоеплар яшимен.
Ихтыяр көчлөрөн
Кайлардан алым мин?
Бары тик Ходайдан
Сабырлык сорыйм мин.
Тормышның юлларын
Бәхетле узарга
Пар булсын канатлар,
Бирешмик моң-зарга.

КИЧЕРӘ ҺӘМ СӨЯ БЕЛСЕННӘР

Ятлар белән гыйшык тотсагыз да,
Чамасыннан артык узмагыз.
Ачу, нәфрәт саклап кешеләргә,
Дөньяларны артык кумагыз.

Үпкәләрне озак сакламагыз,
Хаталарны таный белегез.
Ачуларны читкә таратмыйча,
Хәл итегез барсын үзегез.

Ятимлекне күреп үсмәсеннәр
Бер гөнаһсыз жирдә сабийлар.
Татлы мизгелләрдә уяулыкны
Югалтмасын иде абзыйлар.

Ханымнар да күркәм, түзем булсын,
Нәфислеген алар жуймасын.
Адашып ла ялгыш бу дөньяда,
Ямьсез юлдан китеп бармасын.

Кылган ялгышларга үкенеп лә
Сыкранмасын безнең күңелләр.
Кичерә һәм сөя белгәннәргә
Ходай бирсен озын гомерләр.

КҮЗЛӘРЕМНЕ АЛМЫЙ ТӘРӘЗӘДӘН

Күзләремне алмый тәрәзэдән
Көтеп алам синең кайтканны.
Нинди бәхет шулай бергәләшеп
Күзәтүе таңнар атканны.
Әй, бу гомер нигә тиз үтә соң,
Булмый аны, булмый туктатып.
Күптәнмени әле яшьлек белән
Калган кебек идек хушлашып.
Ә ул бездән һаман аерылмаган,
Өзер торган кабат кочарга.
Кем теләми хыял канатында
Офыкларны иңләп очарга.
Беребез дә фәрештәләр түгел,
Баштан төрле хәлләр узгандыр.
Ара-тирә нәфес дигәне дә
Бәйдән ычкынгалап куйгандыр.
Ярый әле, шулчак көтмәгәндә
Син очрадың барыр юлымда.
Яшьлегемә насып мэхәббәтем
Булган икән синең кулыңда.
Юл буенда гөлләр әйтерсең лә
Безне котлап пардан киенгән.
Һәр адымда синең янәшәңдә
Атлап баруыма сөенәм.
Бүген дә бит тәрәзәмне ачып,
Көтеп торам синең кайтканны.
Нинди бәхет шулай икәү бергә
Каршылавы таңнар атканны.

СИНЕ КӨТЕП

Көт, килермен, дидең аерылганда,
Ник тормадың әйткән сүзеңдә?
Сине көтеп таңнар аттырганда
Йокы керми минем күземә.

Карашымны алмый тәрәзэдән
Уйлар диңгезенә күмеләм.
Йомшак-назлы сулышыңны тойган
Минутларым чыкмый күнелдән.

Өннәремдә Сак белән Сок кебек,
Ә төшемдә һаман гел бергә.
Сорыйм синнән, Ходам, язмышыбыз
Уртақ булсын иде гомергә.

Йөрәк яраларым әрнегәндә
Сине генә уйлап юанам.
Жирне ямьләндереп бу дөньяда

Синең яшәвенә куанам.

Уйларымда тормыш юлларыбыз
Бер-берсенә килеп үрелә.
Көт, килермен, дигән сүзең һаман
Яңгырап тора колак төбөмдә.

СУЫРЫП АЛАСЫ ИДЕ

Моңсу гына уйландыра
Эчкерсез карашларың.
Боз йөрәкне эретердәй
Ягымлы тавышларың.

Иң өсләрең буйлап киткән
Кара бөдрә чәчләрең.
Әллә инде сихерләде
Уйчан зәңгәр күзләрең?!

Син булмаган чакларымда
Күңел тула сагышка.
Моңланадыр йөрәккәем
Кош сайраган тавышка.

Шаулап аккан гомер белән
Бергә каласы иде.
Йөрәкләрдән әрем тәмен
Суырып аласы иде.

ЯШЬЛЕГЕБЕЗ ӘРӘМ ҮТМӘДЕ

Лапас өсләреннән чыккан айның
Яктысыннан хисләр яңара.
Төнгә авыл йоклый, әмма ләкин
Яшьлек белән сөю шаяра.
Озак йөрдек айлы матур төндә,
Нурларына күмелеп икәүдән.
Курка идек ямьсез уйлардан без,
Төн тынлыгын бозып китүдән.
Яшәп туймас кебек ул вакытлар,
Шатлыклардан күңел тулгандыр.
Иң саф моңы минем йөрәгемнең
Шул чакларда, бәлки, тугандыр.
Таң чыкларын кулларыма алып,
Чәчләреңә килә сибәсем.
Ай нурыдай сарылып иннәреңә,
Килде минем кочып үбәсем.
Еллар узсалар да, йөрәкләрдән
Тәүге сөйгән ярлар китмәде.

Сылукайлар һаман күз алдымда,
Яшьлегебез әрәм үтмәде.

БӘХЕТЛЕ БУЛАЛМАССЫҢ!

Ташлап китсә, бигрәк авыр,
Яшьли сөйгән ярларың.
Сагынуларга дәва юктыр,
Нишләтим дөньяларын?!

Үзең белән алып киттең
Бөтен жиһанның нурын.
Хәсрәтләргә салып мине
Калдырдың бит, күз нурым.

Аһ-зарларга юл куймаска
Тырышып карасам да,
Булмый икән, чәчләремне
Йомшартып тарасам да.

Миннән артык яхшыларны
Барыбер табалмассың.
Чит-ятларны үз итсәң дә,
Бәхетле булалмассың!

САГЫНЫРСЫҢ КЕБЕК

Мин бит синнән күпне өмет итмим,
Карашларың белән иркәлә.
Яннарыңнан узып киткән чакта
Күзләрем гел сиңа текәлә.

Була кайчак шундый минутларым —
Еракларга килә китәсем.
Тик йөрәкне булмый буйсындырып,
Ничек аңа хыянәт итәсең.

Китеп барсам, сагынырсың кебек,
Юксынырсың кебек тоела.
Күз яшеңне түгеп ялгыз яшәү
Ансатмыни гомер буена?!

Сине шулай янып сөюемнең
Серен аңлый алмыйм һаман да.
Сине уйлыйм, гөлләр керфегеннән
Үләннәргә чыклар тамганда.

УЛ ЧАКЛАР...

Кичке авыл, кызлы өйлөрдө
Яшь-жилкенчәк йөри уралып.
Әйтерсең лә зур бер кояшны
Атлас чаршау алган уратып.
Төн шәүләсен ярып, каяндыр
Ай да калкып чыккан адашып.
Айның нуры төшкән сукмактан
Бәхетлеләр атлый парлашып.
Тальян урый яшел болынны,
Моңнар сеңеп кала гөллөргә.
Канатланып әкият кошыдай,
Күңел белми нәрсә эшлөргә.
Хисләр ташкынына бирелеп,
Чүт егылмый «калдык-абындык»,
Оялып ла айның нурыннан
Кинәт кенә читкә тайпылдык.
Чык суларын алып үзенә
Бер кайгысыз үсә үләннәр.
Эндәшкәндәй була үзләре:
«Бик бәхетле парлар икәннәр».
Икәү генә алар дөньяда!
Жилләр, сез дә юлга чыкмагыз.
Сез, үләннәр, син дә, әй, болын,
Тыңламагыз серне, йоклагыз!
Тимик, әйдә, сергә туйсыннар,
Нәрсә икән алар уенда?
Күрмәмешкә салыш син дә, тау!
Серләшсеннәр синең куенда.
Таң атканын сизеп, мөгаен,
Баш калкытып килә гөлләрем.
Төн югала, төннәр узса да,
Сүрелмәгән кайнар хисләрем.
Ул чакта мэхәббәт тә гамьсез
Уйлардан тыелып калган бит.
Кирәксә, йөрәкләр яшьлекнең
Ярсуын йөгәнли алган бит.

БЕЛМИ АЛАР...

Бу тормышта шундый бер күренешкә
Бармы синең шаһит булганың?
Кайберәүләр сизми үз дигәне
Янында ук басып торганын.

Гомере буге йөри чибәрләргә
Читтән эзләп, читтән күзәтеп.
Белми алар: уйламыйча кылган
Ялгышларны булмый төзәтеп.

Матур чәчәкләргә үрелгәндә,
Мул түгәләр йөрәк хисләрен.
Күрмиләрдер, ахры, ул гөлләргә
Сырланнар да сарылып үскәнен.

ТҮЗӘ АЛЫР МИКӘН?!

Сагыш тулы йөрәгемне алып,
Китеп барам тагын еракка.
Өлешемә тигән нинди язмыш
Тарта икән мине ул якка?

Тирән-тирән упкыннарны кичеп,
Үрмәлимен текә тауларга.
Таш кыялар хәтта эрер кебек
Кайнар күз яшьләрем тамганда.

Таулар арасыннан аккан сулар
Ишеттерә микән сүземне?
Шул суларның ярсу дулкынында
Тирбәлгәндәй тоям үземне.

Сине уйлап, агымсуда түгел,
Хыял диңгезендә йөзәмен.
Сагышларга, белмим, ахыргача
Түзә алыр микән йөрәгем?!

СЕР СЫНАТМАС ГҮЗӘЛ ЗАТЛАРГА

Яши әле авыл бирешмичә,
Тынып тормый аның жырлары.
Сер сынатмас апа-сеңелләренә
Үзенә дәшә ферма юллары.
Татлы йокы белән исәпләшмәү
Күптән кәргән инде гадәткә:
Савымчылар эшкә кузгалалар,
Таң беленеп килгән сәгатьтә.
Күнегелгән, резин итекләренә
Төшкәнә юк хәтта аяктан.
Сыкранмыйлар, әрсез зәһәр жыллар
Дулап иссәләр дә һәрьяктан.
Сулышлары белән малкайларын
Жылыталар андый чагында.
Ә кешеләр шуны уйлый микән,
Утырганга сыйлы табында?!
Бер уйласаң, алар ил өчен дип,
Күпме генә газап чикмәгән?!
Юк, барыбер, жиңел бәхет эзләп,

Туган жирен ташлап китмэгән.
Аһ-зарларсыз яшәп кара шулай,
Бүгенгедәй кырыс заманда.
Бу тормышны сөеп көн иткәнгә,
Көр күңелле алар һаман да.
Алардагы шушы рухи көчнә
Гомер буге кирәк сакларга.
Ап-ак сөттәй ак бәхетләр телик
Фәрештәдәй асыл затларга.

КАЛ МИНЕМ ЯННАРЫМДА

Урманнарға ялгыз керсәм,
Эзләп табарсың микән?
Сайлап алып, күкрәгемә
Гөлләр кадарсың микән?

Янарсың микән күгемдә,
Сүнмәс йолдызлар булып.
Кайгыларға юлыкканда
Алырсың микән йолып.

Юлдашым, юатучым бул
Борчулы таңнарымда.
Кайда гомер кичерсәм дә,
Кал минем яннарымда.

АЛДАНМАСЫН, ДУСЛАР, КҮҢЕЛЕГЕЗ

Гөлзәбирәм үксеп елап калды,
Марусяга киттем иярәп.
Бер күрүдә әсир итте мине,
Гомер буге туймый сөярлек.
Яшәп калыйм, татып калыйм, дидем,
Интим бәхетләрнең тойгысын.
Дәртле маржа кочагына кереп,
Кайгыларның оныттым соңгысын.
Үзенә шулай караттыра торган
Бер-бер сере бармы маржаның?
Бер таратып салса толымнарын,
Әллә нишләп китә жаннарың.
Төпсез күлдәй зәңгәр күзләренә
Суырып алды бөтен уемны.
Әйтерсең ул миңа бу дөньяның
Алиһәсе булып тоелды.
Йомшак күкрәгендә иркәләнеп
Узар кебек иде таңнарым.
Тик мин аның бары тере курчак

Булганлыгын соңрак аңладым.
Гомер үтте... Азмы киртэләргә
Очрадым мин тормыш юлымда.
Ул бит тиеш иде авыр чакта
Миңа һәрчак терәк булырга.
Кайгыларны тигез бүлешергә,
Һәр жырымны уртак итәргә.
Халкым йолаларын мыскыллаган
Бәндәләрне читләп үтәргә.
Тыштан гына хуплап йөргән икән
Теләк-уйларымның барсын да.
Юрауларым, матур хыялларым
Калды аның аяк астында.
Назга саран, холкы салмак, диеп,
Чит итмә син татар кызларын.
Сайла тыйнак, сабыр шул кызларның
Тормышыңа юлдаш булганын.
Яшь чагында шулай минем кебек
Алданмасын, дуслар, күңелегез.
Олыгайгач, чибәр маржаларга
Беребез дә кирәк түгелбез.

ИСӘН ЧАКТА ҺӘЙКӘЛ КУЯРЛЫК

Туры килде яшьлек елларында
Күпме кызлар сөеп кочарга.
Хыялланып, сөю канатында
Һаваларны иңләп очарга.

Без фәрештә түгел, бәлки, шуңа
Безнең гөнаһлар күп булгандыр.
Шәраб эчеп, акыллардан язып,
Уйламыйча гамәл кылгандыр.

Яшь барса да, йөрәк картаймый шул,
Чибәрләргә күзләр төшкәли.
Их, ул шайтан әллә гел янәшә, —
Күңелләрне ничек өткәли.

Тәүбә иттем башка алданмаска,
Алдамаска сөйгән ярларны.
Алданганнар кичерсеннәр иде,
Искә алып бергә чакларны.

Түземле дә, акыллы да булдың,
Үзең белән туган сабырлык.
Синдәй гүзәл, тыйнак затларга
Исән чакта һәйкәл салырлык!

СӨЙГЭН ЯРЫҢ ТАШЛАГАЧ

Узган чакта яннарыңнан
Карадың бит текәлеп.
Карашларың иркәләде,
Йөрәгемне телгәләп.
Әкрен генә сүзләр каттым,
Белер өчен серләрен:
Күзләрәнән күрәп алдым
Миңа булган хисләрең.
Сөйсәң дә син, чит-ятларның
Назларына бирелдең.
Күңел тынычлығын жуеп,
Сагышларга күмелдең.
Утлы тимер мичләрендә
Янамын күк тоела.
Нигә шулай жәфалыйсың,
Күз яшьләрем коела.
Даруларның файдасы юк,
Жаның тыныч булмагач.
Бу дөньяның бер гае юк,
Сөйгән ярың ташлагач...

ГОМЕРЛЕК ЯР БУЛЫРМЫН

Чәчәкләрне ерып килә,
Тик берсен дә өзмидер.
Төпләренә иелеп карый, —
Аннан ниләр эзлидер.

Сорадым мин чәчәкләрдән
Сөйгәнемнең уйларын.
Кавышырга ризалашып,
Кайчан бирер кулларын?

Күпме көтсәм дә, мин, дустым,
Синең белән калырмын.
Сөеп-сөелеп яшәр өчен
Гомерлек яр булырмын!

БИК КҮП АЛАР

Күпме эле жирдә яр тапмыйча
Зар булганнар, газап чиккәннәр.
Мәхәббәтен көтеп арыганнар,
Ялгызлыкта гомер иткәннәр.

Бик күп эле жирдә пар булып та,

Бу тормышта газап чиккәннәр,
Мәхәббәт дип уйлап алданганнар —
Бер куышта гомер иткәннәр.

ТОЛ ХАТЫНГА

Нигә әле шулай тынып калдың,
Башкаеңны салып мендәргә?
Алда әле кылыр эшләрең бар,
Ялгызлыкны кирәк жиңәргә.

Көн-төн уйлап, артык бетеренмә,
Тормыш жиңел түгел болай да.
Сабырлыгың жуеп, һаман саен
Толлар зарын тыңлап моңайма.

Жирдә бөтенләйгә рәнжетелгән
Кеше итеп тойма үзеңне.
Насып ярың эзләп табар да бер
Сөртәр әле яшыле күзеңне.

ЮЛЫҢ ҮТСӘ КИҢ ЕЛГАЛАР АША

Сөйгәнемне эзләп табармын, дип,
Кайсы сукмактардан узасың?
Нинди чәчәкләргә юлыгасың да
Нинди матур көйләр сузасың?

Юлың үтсә киң елгалар аша,
Кичүләрнең сайла саерагын.
Үзең әле аңлап бетермәгән
Серләр белән тулы һәр ягың.

Ымсындырган энже-мәржәннәрнең
Ашыгып үрелә күрмә барсына.
Мәхәббәтең үзе эзләп табар,
Үзе килеп чыгар каршыңа.

Гыйшык уты булып янган хисең
Сүрелмәсен һичбер минутта.
Тугрылыклы булып калыр өчен
Син үзең дә чынык шул утта.

КЫРЫСЛАНА МӘЛЛӘ КҮҢЕЛЕМ

Авыр сүзләр әйтеп, кайчагында
Рәнжетәмдер синең жаныңны.
Болай да бит инде иңнәреңнән

Аз какмаган жиле-давылы.

Ни булды соң миңа, югыйсә бит
Таш бәгырьле кеше түгелмен.
Замананың кырыслыгын күреп
Кырыслана мәллә күңелем?

Усалланып түгел, сөеп-сөөлөп
Гомер итик әле жирдә без.
Бу дөньяга без бит бер-беребезне
Назлап яшәр өчен килгәнбез.

ӘЛЕ ХӘЗЕР ГЕНӘ АҢЛАДЫМ

Сызланмыйча күңелең ничек түзсен,
Хушлашулар искә төшкәндә.
Аерып кара ике чәчәкне син,
Берсен-берсе назлап үскәндә.
Юлларыбыз нишләп адашкандыр,
Сәбәпләрен инде эзләмә.
Яшерен сагыш, татлы-кайнар өмет
Уртақ юлдаш иде безгә дә.
Без яраткан шомырт куаклары
Хәзер дә бит ап-ак чәчәктә.
Янып сөю ләззәтәннән бизеп
Булмый икән күпме яшәп тә.
Жылылыгын, рәхәтлеген тоеп
Гомер итәм синең күңелнең.
Сине иң илаһи затларга да
Алыштырып кеше түгелмен.
Бер-бер авырлыкка тарыганда,
Өмет белән сиңа текәләм.
Елмаюың шифа булып иңә,
Кайгыларны жиңел үткәрәм.
Бары тик син булган жирдә генә
Ак бәхетләр керә төшемә.
Шул бәхетне ихлас бүләк итеп
Бирүчеләр кирәк кешегә.
Әй бу еллар, үткән гомеркәйләр,
Узган юлда калган ялгышлар.
Башкаларга бары гыйбрәт кенә
Булсын иде безнең язмышлар.

БЕРНИ ТҮГЕЛ БЕЗГӘ

Берни түгел безгә чиксез дәрья,
Юкка гына дулуй, ярсына.
Чал диңгезләр аша кавышырбыз,

Син дә йөзеп килсәң каршыма.
Берни түгел безгә, киң галәмгә
Алып очсалар да кораблар.
Жирдә һаман бергә булачакбыз,
Каерылмасын гына канатлар.
Берни түгел безгә жил-давыллар,
Бозлы таулар, утлы өөрмә.
Баш имәбез, әгәр бер-беребезгә
Тугрылыклы булсак гомергә.
Берни түгел безгә зилзиләләр,
Тетрәтсә дә бөтен жиһанны.
Уртақ сөю белән ялкынланган
Йөрәкләрне жиңәр көч бармы?!

КҮҢЕЛЕМ СИНДӘ МИНЕМ

Күңелем һаман синдә, синдә минем,
Синдә минем барлык уйларым.
Иң-иң олы бәхет түгелмени
Тоеп яшәү жирдә син барын.

Канатланып йөрим юлларымда,
Кайгым булса, ул да онытыла.
Кайда гына булмыйм, уй-хисләрем
Син яшәгән якка омтыла.

Тик син генә минем куанычым,
Юанычым, өметем син генә.
...Менә тагын дөнья җаме баскан
Башкаемны салам иңеңә.

КИЕК КАЗ ЮЛЫ БУЙЛАП

Барыр юлыбызны нурга күмә
Кич кабынган сихри йолдызлар.
Яктылыгын күреп күтебезнең,
Бер көнләшсен әле ялгызлар.

Тәрәзәмне ачып айлы төндә,
Һаваларга карап уйланам.
Куанычым ташый, ярый әле,
Юлларыбыз аерым булмаган.

Киек Каз Юллары буйлап шулай
Уй-хисләрем сиңа сузыла.
Килер көннәрдә дә күзләребез
Текәлсеннәр бер үк йолдызга.

ПАРСЫЗЛАРНЫҢ ХӘЛЕН КЕМ АҢЛАР...

Бу тормышта пар булырдай ярлар
Нигә шулай соңлап табыла...
Дөрли-дөрли сөю ялкынында
Кереп барам гомер язына...

Язларымда, бәлки, очрарсың да,
Килеп чыгарсың күк каршыма.
Түземлеген жуйган йөрәк һаман
Сине күрер өчен ашкына.

Хисләремә жилләр тидермичә
Көтәм сине күпме заманнар.
Өметләрен өзми янып йөргән
Парсызларның хәлен кем аңлар?

ИСКӘ ТӨШЕРМӘ

Жиңел түгел кылган гамәлләрне
Искә төшерүләр азактан.
Ничек кенә коткарыйм соң сине
Бәгыреңне телгән газаптан.

Керфегеңә тамган күз яшеңне
Килми минем, килми күрәсем.
Син бит минем күңелемә бары
Елмаюың белән кергәнсең.

Күзләрәң тик тагын юешләнгән,
Тынгылыгын жуйган йөрәгең?
Белмим бүген сине юатырга
Нинди назлы сүзләр кирәген.

Нинди сагыш иңгән йөзләрәңә,
Ник борчулы синең уйларың?
Мин бит әле жирдә син үстергән
Гөлләрне дә сөеп туймадым.

Килә минем сине барлык-барлык
Афәт, кайгылардан саклайсым.
Тормыш юлларында гомер буе
Синең белән бергә атлайсым.

ҮПКӘЛӘМӘ МИҢА

Шулай дисәм дә бит, үпкәләргә
Хаклыгыңны беләм мин бүген.

Тик һаман да бергә минутларны
Ядкаръ итеп саклый күңелем.

Синең кебек мин дә ничә еллар
Эчкә йотып йөрдем кайгымны.
Мәрхәмәтсез язмыш көтмөгәндә
Аерды шул безне, аерды.

Нинди матур дөрләп киткән иде
Икәүләшеп яккан учаклар.
Хәзер күпме генә сыктансаң да,
Кире кайтмас инде ул чаклар.

Нишләсәк тә, бергә булалмабыз,
Сулар акмый, диләр, үрлөргә.
Ә шулай да яшьлек хисләренең
Исәбе юк пыскып сүнөргә.

Үткәннәрне сагынып искә алам
Һәр адымда, һәрбер сулышта.
Тәүге мөхәббәтнең кайнарлыгын
Тоеп яшик әле тормышта.

КАНАТЛАРЫМ БУЛСА ИҢНӘРЕМДӘ

Торган жиргә күнел күнексә дә,
Ялгызлыкка булмый күнегеп.
Жирсәүләрем шуңа көчәядер
Сөю хисе белән үрелеп.

Кайчан безгә татлы кавышулар
Насып булыр икән тагын да?
Канатларым булса иңнәремдә,
Очып барыр идем яныңа.

Яшерми әйт, дустым, син дә шулай
Зарыктыңмы мине күрергә?
Аерым яшәүләре жиңел түгел,
Бергә булсак иде гомергә!

ТЫЙНАКСЫЗЛЫК ҖИЧ КИЛЕШМИ

Яшьле күзләреңне миңа
Ник тутырып карыйсың?
Сөям, дигән сүзләр белән
Нигә мине алдыйсың?

Тыштан гына күз яшь түгеп,
Эчтән көлеп йөрисең.

Кемгә гашыйк булганыңны
Үзең дә бит белмисең.

Күбәләктәй гөлдән гөлгә
Кунасың һаман шулай.
Сиңа инде чәчәкләр дә
Ятсынып карый бугай.

Тыйнаксызлык һич килешми
Безнең татар кызына.
Азгын затларга иярәп,
Мәхәббәттә узынма.

СИНЕҢ БЕЛӘН БЕРГӘ АТЛЫЙСЫ

Күпме әйтәм, искә төшермә, дим,
Ялгышуым әйтмә азактан.
Ничек кенә сине йолып алыым
Жаның телгәлэгән газаптан?

Синең күз яшеңне беркайчан да
Килми минем, килми күрәсем.
Елмай гына, бары елмай гына,
Тик елама, яме, гүзәлем.

Керфекләрең тагын юешләнгән,
Ничек кенә сине юатыйм?
Авыр бәрелүемне онытырлык
Нинди генә жылы сүз катыйм?

Үпкә катыш салкын карашларың
Минем йөрәкне дә телә бит.
Бүлгәләмә, безнең сөенечләр дә,
Кайгылар да әле бергә бит.

Тик син генә минем мәхәббәтем,
Борчуларым, олы шатлыгым.
Син китердең миңа тормыш ямен,
Язлар алып килдең, матурым.

Елмаюлы карашларың белән
Бар кайгымны йолып алсаңчы.
Безгә әле кырыс еллар аша
Синең белән бергә атлайсы.

БЕР КҮРЕШҮ ӨЧЕН БУЛСА ДА

Еракларга китеп бардың, дустым,
Берүземне ялгыз калдырып.

Яшим менә хәзер сине көтеп,
Парсыз калган коштай каңгырып.

Син дә кайталмыйсың, мин үзем дә
Бара алмыйм синең яныңа.
Калдымыни бергә вакытларны
Сагынып кына искә алырга?

Жаен таба заман бер-берсеннән
Ерагайтыр өчен кешене.
Ил өстенә килгән кара афәт
Нинди хәлгә безне төшерде!

Эзләп тапкан хәләл акчаңны да,
Күрсәң, бары төштә күрерсең.
Очар кошлар гына бәхетледер,
Эзләп таба алар бер-берсен.

Ник рас килми... таңнар һәр көн саен
Очрашулар юрап туса да.
Яннарыңа барып кайтыр идем
Бер күрешер өчен булса да.

КӨТ СИН, ИРКӘМ

Китеп бардым басу юлы буйлап
Авыр моңга чумып, борлыгып.
Шушы кадәр кыен булмас иде,
Ник карадым икән борылып.
Өткәм, әнкәм, газиз туганнарым
Басып калды авыл башында.
Кире кайтып, күкрәгемә кат-кат
Кысып алдым гүя барсын да.
Алар белән бергә кырларым да
Дәште кебек озатып калганда:
— Сагынырбыз сине, юксынырбыз,
Бергә чакны искә алганда.
Сау булыгыз, туган якларымның
Тал-тирәкле инеш-күлләре.
Күл буенда үскән сөйгәнемнең
Яшьлегемә сердәш гөлләре.
Сау бул, иркәм! Оныта алмам сине,
Яшәсәм дә кайсы жирләрдә.
Сүрелерлек түгел, сиңа булган
Мәхәббәтем дөрли тирәндә.
Хисләребез һаман уртак янсын,
Кырыслыгын тоймыйк жилләрен.
Күккә кара, син күрерсең анда
Ак болытлар йөзеп килгән.

Шул болытлар миннән сәлам илтер
Айлы кичтә, моңсу таңнарда.
Кайда булсалар да, ике йөрәк
Берсен-берсе тиеш аңларга.
Нишлим, иркәм, бик-бик теләсәм дә
Яннарыңда синен калырга,
Китеп барам Казан каласына
Инә белән кое казырга.
Тынгы белмәс яшьлек тели шулай
Төшенергә тормыш серенә,
«Белем йорты» дигән изге йортның
Ишекләрен шакып керергә.
Нинди кыенлыктар кичерсәм дә,
Юк, буйсынмам язмыш иркенә.
Ирешмичә калмам теләгемә,
Көт син мине, иркәм, көт кенә.

КАДЕРЛӘРЕН БЕЛИК АЛАРНЫҢ

Хатын-кыз ул изге жан иясе,
Нәсел жебен дәвам итүче.
Бер-берсенә ялгап, буыннарны
Килер заманнарга илтүче.

Тормыш иткән ирләр гомер буге
Шулар акылына табынган.
Шулар саклый безне афәтләрдән,
Йолып ала жылдан, давылдан.

Башыбызга бер-бер кайгы төшсә,
Шулар сизә аны иң алдан.
Кешелек бит үзе шул затларның
Вөждан-намусына инанган.

Юкка әйтмәгәннәр, ожмах, диеп,
Аналарның аяк астында.
Хатын-кызлар кичкән газәпларның
Аңлайбызмы икән барсын да?

Һәркайсының әле кадерен белеп
Житкермибез бугай һаман да.
Гомер юлыбызда тугры булып
Яши алсак иде аларга.

НИК ОЧРАДЫҢ МИНЕМ ЮЛЫМДА?

Тәүге тапкыр сине күрү белән
Әллә нишләп китте күңелем.
Тойдым гүя шунда бер минут та

Синсез яшәү мөмкин түгелен.

Тынгылыгын жуйсын, дидең мәллә,
Ник очрадың, әйтче, юлымда?
Сизмичә дә калдым, әйтерсең лә
Әверелдем синең колыңа.

Нигә шулай әсир иттең мине,
Әйләндереп башым-күземне?
Төнге йокыларым качырдың да,
Оныттырдың әйтер сүземне.

Күпме еллар узган, ә каршымда
Торасың күк һаман елмаеп.
Сагынамын, димә, төшләреңә
Бер керермен әле моңаеп.

ЧИБӘРЛӘРГӘ ГАШЫЙК БУЛДЫМ, ДИЕП...

Икебез дә бер үк жирдә туып,
Бергә укып, бергә торганбыз.
Сүз куешкан кебек, икебез дә
Бер матурга гашыйк булганбыз.

Юк, беркем дә әле кире какмый
Безнең якин дуслар икәнне.
Йөрәкләрдә ләкин көнләү хисе
Бер уяныр, соңмы, иртәме.

Әллә каян белеп-сизеп торам:
Бер үк утта дөрләп янабыз.
Бер үк утка карап жылынсаң та,
Салкыная безнең арабыз.

Чибәрләргә гашыйк булдың, диеп,
Бозыйкмыни дуслык йоласын?
Кайсыбызны сөяр, бу турыда
Мәгъшукабыз ныграк уйлансын.

ЕЛМАЙ ӘЛЕ

Керфекләрең тагын юешләнгән,
Ничек кенә сине юатыйм?
Авыр сүзләремне онытырлык
Нинди генә жылы сүз катыйм?

Үпкә катыш салкын карашларың
Минем йөрәкне дә телә бит.
Исеңдә тот: безнең сөенечләр дә,

Кайгылар да эле бергә бит.

Тик син генә минем мэхэббәтем,
Борчуларым, олы шатлыгым.
Син китердең миңа тормыш ямен,
Язлар алып килдең, матурым.

Синең күз яшеңне беркайчан да
Килми минем, килми күрәсем.
Елмай гына, бары елмай гына,
Елама син, яме, гүзәлем.

ИҢ ЗУР БӘХЕТ ИТЕП

Ничә еллар инде синең белән
Бергә-бергә гомер кичердек.
Төнгә йокыларың йокламыйча
Көтеп алдың, кайтсам кичегеп.
Һәм беренче юатучым булдың
Кайгыларга тарыган чагымда.
Хәзер дә бит ялгыз көннәреңдә
Шик-шөбһәләр үрли жаныңа.
Беләм, иркәм, андый минутларда
Төрле уйлар килә башыңа.
Ә үземне күргәч, айдай балкып,
Йөгереп чыгасың син каршыма.
Матур төш күргәндәй онытылып
Калам шунда синең иркәңдә.
Сулышыңнан, якты карашыңнан
Гаилә жылылыгы бөркелә.
Иңнәрең сарылам, иң-иң кыен
Сорауларга җавап тапмасам.
Кем гаепләр, күкрәгемә кысып,
Фәрештәм, дип, сине атасам.
Ә бит эле безнең бу тормышта
Очрап куя шундый абзыйлар:
Мэхэббәткә алар күңел ачу,
Уен гына итеп карыйлар.
Сабыйлары ятим үсүне дә
Бернигә дә алар санамый.
Уйламыйча кылган гамәлләре
Күпме йөрәкләрне яралый?!
Гомер иткән чакта кем теләмәс
Бөтенлеген торган йортының?!
Сүнүенә, шөкер, юл куймадык
Икебез яккан учак утының.
Тормыш агышында капкабызны
Нинди генә жыллар какмады!

Гайбәт-йолалардан безне һәрчак
Синең сабырлыгың саклады.
Бергә яшәү безгә Тәңребездән
Иң зур бәхет итеп бирелгән.
Сорыйм синнән: гомерем ахырынача
Кулларыңны алма иңемнән.

МЕНӘ

**ШУНДЫЙ
ЗАМАН...**

ЭХ, СИН, КАРТЛЫК...

Егет чакта күп булгандыр
Без кабызган учаклар.
Кызларның да иң чибәрен
Озатып йөргән чаклар.
Хәзер инде картаелды,
Әкрән генә йөримен.
Ул чакларны искә алып,
Кар көртләрен көримен.
Олыгая барсак та шул,
Йөрәк картаймай икән.
Чибәрләргә гел күз төшә,
Мәхәббәт тапмай икән.
Әгәр күрсәң бер чибәрне,
Житди-житез атлайсың.
Таянып ла йөри торган
Таягыңны ташлайсың.
Кызу-кызу атлаганга
Яхшырамы хәлләрем.
Картлач бу, дип һичкем әйтмәс,
Яңара бит хисләрем.
Миндәй хисле картлачларга
Тик тотмаска көрәкне.
Житәр инде, вакыт житкән
Арканларга йөрәкне.
Эх, син, картлык, ник йөрисең
Ир-атның башларыннан?
Яшьлек кайтса, алыр идем
Актарып ташларыннан.

ҺАМАН ЮЛДА

Мин гел юлда, үткән юлларымда
Яңа эзләр кала салынып.
Исән-имин йөрөп кайтыр өчен
Ходеманнан сорыйм табынып.

Күз ачыксыз кышкы бураннарда
Бик күпләр бит әле адашкан.
Гел аклыктан торган жиребез дә
Офыкларга килеп тоташкан.

Жилләр улый, жилләр ыжгыра ул,
Үзәкләргә үтә суыклар.
Кар каплаган Ишкәй күлләрендә
Тыныч йоклый бары балыклар.

Кешеләр дә тыныч булсын иде,
Кайгы жиле өйгә кермәсен.
Кар-бураннар тормыш сукмакларын
Берүк каплап китә күрмәсен.

ГАЛӘМГӘ ЧАҢ КАГАСЫ!

Әй, машина, машина, син
Чит илнеке булсаң да,
Берәүнең дә исе китмәс,
Шаккатырып узсаң да.
Һаман саен синдә генә
Йөрүләре туйдырды.
Нихәл итик, бу заман да
Безне атсыз калдырды.
Иртә таңнан, атлар жигеп,
Чыгып китәсе иде.
Басу юлларын уратып,
Кайтып киләсе иде.
Тарантаслы, яхшы юртак
Килеп туктаса турыга,
Шул минутта бар дөньясы
Күмелер кебек нурга.
Өткәй-әнкәй, күрше-күлән
Хәйран калып гәпләшсен.
Тамашадай бу хәлләрне
Бөтен авыл сөйләшсен.
Көन्नәр түгел, хәтта айлар
Сарыфлар ителсә дә,
Жигүле ат булсын иде,
Еракка кителсә дә.
Кичәр өчен дәръяларны,
Узар өчен юлларны,

И Ходаем, ярдөмөңнөн
Ташлама син атларны.
Бар жиһанны иңлөп йөрсен
Ярсу атлар ыжгырып.
Тарантаслар тэгэрәсен
Тузаннарны туздырып.
Шауласын тояк тавышы,
Очкын чәчсен дагасы.
Саклагыз сез атларны, дип,
Галәмгә чаң кагасы!

АВЫЛ ЭЧЕП ЮАНА

Бар дөнъяның матурлыгын
Шәраблардан күрәләр.
Махмырлардан акча эзләп,
Өйдән өйгә керәләр.
Аракыга акчаны шул
Кайсы сорый үтенеп.
Башлар чатный, чыдап булмый,
Әй йөриләр бетенеп.
Кайберләре тыныч кына
Баскан жирдә торалмас.
Йодрыкларын уйнаклатып
Сугарга күп сорамас.
Бирми кара шул чагында,
Аждаһадан калышмас.
Сине түгел, анасын да
Дөмбәсләүдән тартынмас.
Бу хурлыктан хәсрәтләнөп,
Түзөп яши әниләр.
Йа Ходайның каргышы, дип,
Зар елыйлар әбиләр.
Алмагачны кочып яткан
Исерекне уятма.
Файдалары тимәс инде,
Сүзләр белән юатма.
Көн дә эчеп йөргән иргә
Табыла бит көйләүче.
Тормышын да кызганмыйча,
Гомерлеккә бәйләүче.
Айлы манара өстеннән
Ак болытлар агыла.
Кичке азан моңнарына
Өрләш, тиргәш сарыла.
Әйтерсең лә бу авылның
Кыйбласы югалган.
Эчкечелек алып узган,

Хәмер белән юылган.
Сәрхуш иттем авылны, дип,
«Яшел елан» куана.
Йә Ходаем, нихәл итик,
Авыл эчеп юана.

СУГЫШ БУЛМАС ИДЕ ДӨНЬЯДА

Ятим калдык, күпме югалттык без
Аталарны сугыш кырында.
Чечня жирендә кан коелганда,
Нич онытмыйк алар турында.

Онытырга түгел аналарның
Йөрәгеннән чыккан сүзләрен:
«Мин балама үзем ата булдым,
Ана булып багып үстердем».

«Сугыш» дигән кот очыргыч сүзнең
Исеме корсын бөтен жиһанда.
Бар аналар күтәрелсә әгәр,
Сугыш булмас иде дөньяда!

ИСКӘ АЛЫП МАЛАЙ ЧАКЛАРНЫ

Нигә шулай бик тиз узып киткән
Малай чаклар, гамьсез вакытлар.
Ачлы-туклы гомер кичерсәк тә,
Күңел тулы иде шатлыклар.
Аякларга киез итек киеп,
Боз өстендә шара куабыз.
Узышырга теләп бер-березбездән,
Керәч-таудан чана шуабыз.
Нинди генә уен уйнамадык,
Ныгытмалар салдык карлардан.
Әйтерсең лә жилдән житезләр без,
Әй, элдерттек биек таулардан.
Күпме генә уен уйнасак та,
Берсе дә бит истән китмәгән.
Депутатлар булып уйнарга тик
Беребезнең дә башы житмәгән.
Хәзер инде авыл балалары
Текә таудан чана шумыйлар.
«Видик» карап, сагыз чәйни-чәйни,
Рәкетирлар булып уйныйлар.
Малай-шалай түгел, агайлар да
Туеп житми икән уеннан.
Ил башлыгы, премьер, депутатлар

Уены бездә әйбәт куелган.
Уйный-уйный илне тараттылар,
Коры сүздән ботка пешереп.
Бөтен дөнья хәзер хәйран кала,
«Бөек илне» искә төшереп.

ИГЕНЧЕ СИН...

Күрче инде, күрче, як-ягыңны
Ак каеннар чолгап алганнар.
Каеннарның зифа буй-сынына
Киң тугайлар хәйран калганнар.

Дулкын кагып, шулар кочагында
Баш калкыта куе арышлар.
Сабый чагыңнан ук исләре дә,
Жырлары да сиңа танышлар.

Уй-карашың һаман басуларда,
Көңнәр кызу, коры торса да.
Үз-үзеңне онытып куанасың,
Яңгыр жиле исеп куйса да.

Игенче син, жирнең үз баласы,
Тынгысызлык сиңең юлдашың.
Алны-ялны белми янып яшә,
Гомерең, берүк, эзсез узмасын.

ЯКТЫ КӨННӘРЕҢӘ ЖИТӘРСЕН

Көч һәм сәләтеңне эшкә жигеп,
Хаклык эзләп азмы янмадың?!
Әмма ничек кенә тырышсаң да,
Хакыйкәтне таба алмадың.

Тузанның йотып дәверләрең,
Актарасың тарих битләрен.
Табалмыйсың тирән яшерелгән
Сандыкларның серле бикләрен.

Әйтерсең лә шулай бар дөньясын
Басып киткән этлек-явызлык.
Баш бирмәгән кара явызлыкка
Кидерәсе иде авызлык.

Дәрәслек һәм хаклык — яралы кош,
Очарга дип канат талпына.
Бәйсезлегең өчен күтәрел, дип,
Оран сала туган халқыма.

Уяулыгың жуйма... Шунда гына
Киртэләрне жимереп үтәрсең.
Һәм гасырлар буе хыялланган
Якты көннәреңә житәрсең.

МИНЕ, ЗИНҺАР, КҮКТӘН ЭЗЛӘМӘГЕЗ

Үрелеп буюм житмәс йолдызларга,
Ымсынсам да кайчак жырымда.
Бигрәк артык хыялый бу, диеп,
Уйламагыз минем турыда.
Мине, зинһар, күктән эзләмәгез,
Мин бит шушы жирнең баласы.
Килә минем гомерем чигенәчә
Жир кешесе булып каласы.
Мин бары тик шушы жирдә генә
Яратамын таңнар атканын.
Нурга күмеп ерак офыкларны,
Алсуланып шәфәкь батканын.
Жәйге иртәләрдә килә минем
Тауларыма карап торасым.
Әсирләнеп тургай моңнарына,
Үземнең дә тургай буласым.
Күктә түгел, жирдә ишетермен
Башак шавын, кошлар сайравын.
Яңгыратып болын киңлекләрен,
Дусларымның чалгы кайравын.
Күктән мине, зинһар, эзләмәгез,
Үтсен жирдә гомер юлларым.
Жир өстенә көн дә бәхет теләп,
Сузылсыннар минем кулларым.
Зинһар, мине күктән эзләмәгез,
Жирдә тормыш кыен булса да,
Чиксез галәм түгел, изге миңа
Туган нигез, туган бусага.
Таш кыялар кебек басып калыйк
Шушы жирдә гомер итәргә.
Ир-егетләр тормыш авырлыгын
Иңнәренә салып күтәрә.
Сыкранмыйча узган юлларында
Тирән уелып кала эзләре.
Йолдызларны көнләштереп яшик,
Жиргә гашыйк булсын үзләре.

ЧӨГЕНДЕРЛӘР ГӨРЛӘП УТЫРА

Көтү кугач, авыл хатыннары,

Китмәннәрен тотып кулларга,
Тыкрык аша бергә юл тоталар
Алабута үскән кырларга.

Яулыкларын артка читләп бәйләп,
Кояш нурларында каралып,
Көне буге эштә, таш ваткандай
Кайтып килә алар таралып.

Көнли-көнли эшләп бер-берсеннән,
Нормаларын кызлар тутыра.
Их, котылдык, диеп, чүп үләннән,
Чөгендерләр гөрләп утыра.

НИШЛИМ СОҢ, ДУСЛАР?

Ярларга сугылып,
Дулкыннар ургыла.
Су өстен каралтып,
Болытлар агыла.

Минем дә язмышым
Шуларга охшаган.
Яшьлегем хыялы
Тормышка ашмаган.

Ярымны югалттым,
Бәлки, ул гомергә.
Яшәрмәс күңелем,
Сүрелде мәңгегә.

Жаннарым сусаган,
Йөримен тилмереп.
Нигә син дустыңны
Яшисең тилмертеп?

Яшимен еракта,
Сагындым, талларым.
Адаштым тормышта,
Нишлим соң, дусларым?

ШӘРӘ ЙӨРЕРЛӘРГӘ КАЛМАСАК...

«Күрәчегең булса, күрерсең», — дип,
Борынгылар юкка әйтмәгән.
Мескен хәлгә калган бу Рәсәйне
Кемнәр генә ташлап китмәгән.
Алыпсатар, чималларны сатып,
Ил байлыгын ничек кимерә.

Таланган һәм хужасыз илебез
Нинди авыр хәлләр кичерә?
Эшсезләрнең саны арта бара,
Чит илләрдән бер дә калмыйлар.
Чарасыздан, ни эшләргә белми,
Көпә-көндөз кеше талыйлар.
Гадел хезмәт иткән жаннарның шул
Соңгы каурыйларын йолкыйлар.
Кәкре куллы, урлап туймас затлар
«Йолдыз» сыман жирдә балкыйлар.
Илнең-көннең сүлен суыралар,
Дөньясына алар төкерә.
Тәм-ләззәтләр табып яшәүләрдән
Әйтерсең лә айга сикерә.
Харам хәзинәгә чума-чума,
Бериш байлар яши типтереп.
«Хет, бәрәңгем үземнеке», — диеп,
Авыл халкы йөри тилмереп.
Кала халкы йөрми мунчаларга,
Корчаңгы, бет басты тәннәрне.
Кем уйлаган, пычракка күмелеп,
Адам заты яшәр көннәрне.
Кунак төшү, ихлас елмаюлар,
Көр тавышлар кая киттеләр?
Жиһаз-бизәк, киём-салымнардан
Кешеләрне мәхрүм иттеләр.
Киләчәктә мондый хәлләрдән без
Чыгу жаен әгәр тапмасак,
И Ходаем, бәндәләрең белән
Шәрә йөрерләргә калмасак...

ИХ, ДУСКАЕМ, ЯЛГЫШМА

Авыр булса да тормышлар,
Үз жирендә гомер ит.
Комсызланып яшәмә син,
Булганына шөкер ит.

Арышлар белән сөйләшәм,
Кайтсам туган ягыма.
Туган жирне ташлап китеп,
Их, дускаем, ялгышма.

Бәхетсезләр читтә яшәр,
Аерылып иленнән.
Сүнөп барган авылларны
Кем коткарыр үлемнән?

Илнең күге булсын аяз,

Басуларда — икмәкләр.
Күңелләрдә сөю булсын,
Тулып торсын келәтләр.

КИЛМӘСМЕНИ ЙӨЗЕП КИТӘСЕМ?!

Күңел минем моңсу иртәләрдә
Су буйларын төшөп күзәтә.
Талга кунган сайрар сандугачның
Канатларын жылләр тибрәтә.

Нинди матур суның агышлары,
Су кызыдай килә йөзәсем.
Жаным шулай сусап тилмергәндә,
Килмәсмени йөзөп китәсем?!

ӘҮЛИЯ ЖАН ТАГЫН ТУАРМЫ?

Ни өчендер бөек, зур шәхесләр
«Имеш-мимеш»ләрне тудыра.
Заманында төрле гайбәт сүзне
Үз башыннан Тукай уздыра.

Денсез-динсез, Алласыз дөһри, дип,
Салкын-сүрән еллар яшәлгән.
Диннән түгел, бары азгын, надан
Муллалардан көлеп яшәгән.

Таш маңгайлы ишаннардан көлеп,
Кирәкләрен биргән камчылап.
Дингә тугры мөһмин-мөселманның
Барлаган ул барсын тамчылап.

Тукай сыман халык йөрәгендә
Тамыр жәйгән шагыйрь булырмы?
Хозыр Ильяс кебек илаһи зат,
Әүлия жан тагын туармы?

ТАГЫН ЯЗЛАР КИЛДЕ

Әле кайчан гына ак кар белән
Томаланган иде жир өсте.
Ак бүреген салды басу-кырлар,
Ямьле язга кыш та биреште.

Кар астыннан гөрләвекләр ага,
Умырзая башын калкыта,
Илаһи ямь биреп бар жиһанга

Яз кояшы жирне балкыта.

Жылы жыллар белән шаярышып,
Күктә кошлар канат кагына.
Сөенмәслекмени: нинди гүзәл
Яз килде бит туган ягыма.

МӘҢГЕ ЯШЬ СИН

Һәр яз саен Шигырь көне килә,
Яшәргәндә кырлар-тугайлар.
Йөрәкләрдә жыр-шигырьләр туса, —
Без бурычлы бөек Тукайга.

Искә ала бүген халкым аны.
Ул шагыйрен һәрчак зурлады.
Онытмады бер дә шигырьләрен,
Моңлы жырлар итеп жырлады.

Булмасаң да, Тукай, арабызда,
Безнең белән һаман яшьнисең,
Син бит безнең күңел түрләрендә
Япъ-яшь Тукай булып яшисең.

УЯУ БУЛЫК

Сайлау житкән саен уяна бит
Ил башлыгы Борис Ельцин да.
Куштаннары күккә чөеп мактый,
Тагын хужа булып калсынга.

Күп көч куйды бөек илебезне
Жир йөзеннән алып ташларга,
Тагын нинди хәсрәт китерер ул
Бер гаепсез безнең башларга?

Тар-мар итте илнең парламентын,
Чечня жирен хәзер туздыра.
Кан койдыра, өзә гомерләрне —
Имеш, ул чистарту уздыра.

Гел мәкерлек аша тырыша ич
Тәхетендә кабат калырга.
Тик алданма, халкым, мин чакырам
Һәрвакытта уяу булырга!

ЙОМЫШЫҢ ТӨШӘ КАЛСА...

Кайберәүләр көн итэләр
Тынчу-кысан йортларда.
Тик барыбер аһ ормыйлар,
Чәпченмиләр юк-барга.

Саф һавага туймыйбыз, дип
Зарланмыйлар кич-иртә.
Ишегалларына чыгып
Жилләнүгә ни житә!

Шуңа мәллә андыйларның
Кәефе яхшы булыр.
Күңелләре күтәренке,
Йөзләре якты булыр.

Ә бериш бәндәләр яши,
Һәрнәрсәдән шикләнәп.
Күрше-күләннәрдән качып,
Бүлмәсенә бикләнәп.

Ишек ачуларын көтмә,
Йомышың төшә калса.
Рәхмәт, диярсен, урамда
Биргән сәламең алса.

Шундыйлар янында ничек
Кеше исемен саклайсы...
Ә бит безгә бу дөньяда
Бер үк юлдан атлайсы.

ЯШИБЕЗ ЖАЙЛАП КЫНА

Авылыма кайткан саен
Китәм яңалык беләп:
Халык хезмәт хакы алган
Моннан ел ярым элек.
Өйдән өйгә, йорттан йортка
Әжәт сорап керәләр.
Мал-туар тотучыларны
Әллә каян беләләр.
Авыл халкы кешемени,
Ул бит Хода бәндәсе.
Бер ризыксыз яшәүнең дә
Жаен белә, янәсе.
Кала кешеләренә дә
Жиңел түгел, әлбәттә.
Анда да теләнәп яшәү
Кергән инде гадәткә.
«Авыл яшәсә, ил яшәр» —

Еш әйтелә шул сүзләр.
Илне сөйрәп барган авыл
Үзе соң ничек түзәр?!
Еллар буге өндәделәр
Колхозны яратырга.
Хәзер инде ничек итеп
Белмиләр таратырга.
Аларны бит мескен хәлгә
Калдырдылар түрәләр.
Ә үзләре шул колхозлар
Сыртында көн күрәләр.
Фермер-фермер, дигән булып,
Әллә ниләр сөйлиләр.
Тик аларның ни эшләргә
Тиешлеген белмиләр.
Эт көнендә яшәүләренәң
Булырмы берәр чиге.
Кая китә ил байлыгы,
Шуны беләсе иде.
Урман-болын һәм жир-сулар
Күчә кемнәр кулына?
Байлар бүлә улларына,
Улларының улына.
Киләчәкне уйлап, халкым,
Зиһеннәрең таркалган.
Алгы көндә нинди язмыш
Элеп алыр яқаңнан?
Бу гаделлек, бәлки, бардыр,
Дөньяның кай илендә...
Юк, аны таба алмасың
Канлы Рәсәй жирендә.
Әрәмгә көч сарыф итеп,
Ничу эшләп йөрергә.
Алыпсатарлар һөнәрен
Кирәк үзләштерергә.
Колхозлар тарала, диләр,
Ник төшәргә кайгыга?
Чит илләрдән кайтып тора
Сөте, ите, мае да.
Мәскәүдән кушканны үтәп
Яшибез жайлап кына.
Депутатлар жибәрәбез
Иң шәбен сайлап кына.
Алар нәрсә кылса, шуның
Барысына түзәрбез.
Сайлау арты сайлау ясап,
Күпме акча түгәбез.
Яртылаш та үтәлмиләр
Указ, карар, законнар.

Ник бу эшне үз кулына
Алмый икән хатыннар?!

ҮЗ ХӘЛЛӘРЕН АҢЛАП...

Кая икән айга ике тапкыр
Хезмәт хакы алган заманнар?
Ул вакытлар хәзер әйтерсең лә
Әкият кенә булып калганнар.

Ул чакларны кабат күрербез, дип,
Өметләнер икән кем генә...
Юк, бу тормыш эзгә төшмәс, дигән
Шомлы уйлар килә күңелгә.

Ялган вәгдәләргә ышанып без
Үз-үзебезне һаман алдыйбыз:
Сайлаулардан башыбыз чыкмаса да,
Чын Илбашка тиенә алмыйбыз.

Хак Тәгалә, ахры, безне үзе
Мәхрүм иткән андый бәхеттән.
Үз хәлләрен аңлап, бу Ельциннар
Ник баш тартмый икән тәхеттән?!

ЕРАКЛАРГА ТОРЫР КҮРЕНЕП

Мәчет әйткән: «Ни зарарым тиде,
Манарамны нигә күрәсез?
Күңелләргә якты нур индергән
Айсыз торып калгач нишләрсез?»
Акрын гына күккә ашкан мәлдә
Тәңрем аны үзе зурлаган.
Канатларын жилпеп, фәрештәләр
Иң саф теләкләрен юраган.
Тормыш агышында язмыш шулай
Дин йортыннан барысын күпсенгән.
Манарасын кисеп төшергәндә,
Жилләр булып жилләр үксегән.
Үксегәннәр мөэмин-мөселманнар,
Тәрәзәләр төшкән коелып.
Һәр тарафта дога укылганда,
Бөтен жиһан калган боегып.
Ояларын кошлар ташлап киткән
Ләгънәт укып кансыз затларга.
Ярдәмең бир, Ходаем, бәндәләргә
Ата-баба рухын сакларга.
Кыргый замананың гөнаһлары

Рәнжетмәсен изге жаннарны.
Жирне кочкан азан моңнарыннан
Мәхрүм итмә берүк аларны.
Гаделсезлек туй иткәнән күрөп,
Кешеләрнең бәгыре кыйнала.
Соңгы өмет белән карашларын
Юнәлтәләр алар кыйблага.
Жирдә аунап яткан манараның
Бәддогасы төшәр кемнәргә?
Кемнәр шакшы кулын суза шулай,
Фәрештәләр кунган мөнбәргә?
Юк, уйга да алар китермиләр
Иман кире кайтыр көннәрне.
...Дин йортлары кабат калкып чыга
Сөендереп жирдә меңнәрне.
Милләт күнелендәге изге хисләр
Беркайчан да калмас күмелеп.
Мәчетләрнең айлы манарасы
Еракларга торыр күренеп.

ТЫНМА, КҮҢЕЛ

Таңнан хәбәр биреп, көләч кояш
Күтәрелә илем күгенә.
Әле кайчан гына изрәп яткан
Бар тирә-як нурга күмелә.

Мәхәббәт тә кояш нурларыдай
Якты хисләр миндә уята.
Йокымсырап барган йөрәгемдә
Жыр кузгата, давыл уйната.

Тынма, күңел, сөю уты синдә
Сүнми янар өчен кабынсын.
Күкрәгемдә яшылек кайнарлыгы
Ахыргача саклап калынсын.

ОЛУГ БӘЙРӘМ РАМАЗАН

Олуг бәйрәм килә безгә,
Олуг бәйрәм Рамазан.
Бу изге айны олылап
Каршылык без яңадан.
Каршылык без Коръән укып,
Салават, тәхлил әйтеп:
Жибәрик күңелләребезнең
Офыкларын киңәйтеп.
Барлык кардәш-ыруларны

Хөрмәтләп искә алыйк.
Сөекле пәйгамбәребезнең
Рухына тугры калыйк.
Тугры калыйк шәһит киткән
Изгеләрнең рухына.
Кылган догаларыбызга
Җан жылыбыз кушыла.
И туганым, кешеләрдән
Кызганма хисләреңне.
Онытма жирдә үзеңнең
Тик кунак икәнеңне.
Онытма якты дөньяны
Калдырып китәсеңне.
Кылган гөнаһларың өчен
Тәүбәләр итәсеңме?
Һәрчак биш вакыт намазың
Торсын иман сагыңда.
Үлемнән йолып калалмый
Байлыгың да, малың да.
Бөтенесен күңелеңнән
Кичер тагын яңадан.
Олуг бәйрәм килә безгә,
Олуг бәйрәм Рамазан.

ТУФРАККАЕН КИЛӘ ҮБӘСЕМ

Кышлар үтеп, язга керү белән
Көтә башлыйм Тукай көннәрен.
Якты апрель алып килә аңа
Халкыбызның күңел гөлләрен.

Килә минем Кырлай урманнарын
Аркылыга-буйга гизәсем.
Кендек каны тамган Кушлавчының
Туфраккаен килә үбәсем.

Барган жирләремдә эзләп йөрим,
Юлыгырмын кебек Тукайга.
Ютәлләгән тавышын чорлар әле
Ныграк ишетер язгы бу айда.

Кайтыр сыман шагыйрь арабызга,
Сөендереп бөтен дөньяны.
Чәчәк үреп шигъри юлларымнан
Каршылармын кебек мин аны.

МЕНӘ ШУНДЫЙ ЗАМАН ЖИТӘР

(Бәет һәм мөнәҗәтләргә ияреп)

Тыйлыкмас гомер жилләре,
Сизелмәс картлык килгәне,
Юатмас бәхет дигәне,
Менә шундый заман житәр...

Эшләп-эшләп, эшең бетмәс,
Тамагыңнан ашың үтмәс,
Күзләреңнән яшең китмәс,
Менә шундый заман житәр...

Тормышыңның яме булмас,
Ризыгыңның тәме булмас,
Башкаларда гаең булмас,
Менә шундый заман житәр...

Галәм халкы азар-тузар,
Жирнең тынычлыгын бозар,
Дус дигәнең таптап узар,
Менә шундый заман житәр...

Хатын-кызлар хәмер эчәр,
Ир-атларыннан ваз кичәр,
Сабыйларын ятим итәр,
Менә шундый заман житәр...

Яшүсмерләр азган булыр,
Остазлары надан булыр,
Вәгазьләре ялган булыр,
Менә шундый заман житәр...

Ир-атларда гайрәт бетәр,
Хатын-кыздан оят китәр,
Изге гамәл һич кылмаслар,
Менә шундый заман житәр...

Түрәләр гел биек үрләр,
Даулашып тәхеткә менәр,
Йорт-жирен алтынга күмәр,
Менә шундый заман житәр...

Байларда мәрхәмәт калмас,
Бирсәң, сәламеңне алмас,
Гозереңә колак салмас,
Менә шундый заман житәр...

Туганнардан миһербан качар,
Жаннарын хөсетлек басар,
Явызлыктар хәттин ашар,
Менә шундый заман житәр...

Күңеллөрдән шәфкать китәр,
Өлкәннәргә хөрмәт бетәр,
Гомерләр заяга үтәр,
Менә шундый заман житәр...

...Менә шундый заман житәр,
Исебездә тотыйк барсын.
Изге гыйбадәтләр кылыйк,
Иманыбыз исән калсын.

КӨЗГЕ УЙЛАНУ

Кай арада жәйләр үтеп киткән,
Саргылт төскә керде аланнар.
Инде көз житүен хәбәр итеп,
Яфракларын коя чаганнар.

Шаян жилләр яфрак түшәп киткән
Сукмакларга тежим күземне.
Жил очырган ялгыз яфраклардай
Хис итәмен шунда үземне.

Урман буйлап бергә узган чаклар
Күз алдыма килә яңадан.
Аерыласы килми бу күңелнең
Яшьлеккә тиң жәйге таңардан.

Ул таңнарның якты хатирәсе
Күчә бара, ахры, жаннарга.
Кышлар аша кичеп, йөрәк безне
Әйдәп бара килер язларга.

НӘРСӘ БУЛДЫ СИҢА, РУСИЯ?..

Күнегелгән иде, Рәсәй, сине
Көчле һәм бай ил дип санарга.
Көтмәгәндә шундый мескен хәлгә
Төшүеңне ничек аңларга?

Кайчан гына әле синең белән
Исәпләшми иде кем генә.
Хәзер үзәң барып тезләнәсең
Башкаларның ишек төбенә.

Шул юл белән черек нигезеңне
Ныгытырга, ахры, уйлыйсың.
Ирек таләп иткән милләтләрнең
Язмышлары белән уйныйсың.

«Бүленмәс һәм бердәм Русия», — дип,
Әйтерлеген бармы мактанып?
Сизмисеңме әллә барганыңны
Бөтенләйгә инде таркалып?!

Үз халқыңны хәтта туйдырырга
Килми бүген синең кулыңнан.
Белмим, исән-имин чыга алырсыңмы
Һәлакәткә илткән юлыңнан.

КЕМ СОҢ ТИЕШ?

Еллар буге ал-ял белмәсәк тә,
Түрәләргә бер сүз дәшмәдек.
Бил тиңентен пычрак-сазлык ерып,
Матур тормыш көтеп яшәдек.

Килдеме соң көткән ул замана,
Борылып кара тирә-ягыңа,
Шул ук миһнәт, шул ук гаделсезлек
Басып тора һаман алдында.

Элек тигез гомер иткән кешеләр
Байлар, ярлыларга бүленгән.
Газиз аналарның керфегенә
Кайнар күз яшьләре эленгән.

Тик барыбер безнең күзләребез
Текәлгәннәр килер елларга.
Күнеккәнбез тормыш авырлыгын,
Кайгыларны жиңеп чыгарга.

Өйрәнмик без бу дөньяга бары
Алсу күзлек аша карарга.
...Кем соң тиеш жирнең иңнәренә
Керләнмәгән ак шәл ябарга?!

ЗАМАНАЛАР БИГРӘК АВЫР, ДИЕП...

Заманалар бигрәк авыр, диеп,
Житәр инде, күнел, көрсенмә.
Кемдер килеп төзәтмәде әле
Безнең ялгышларның берсен дә.

Бөтенесе үзөбезгә бәйле,
Бүгенгебез, туар көнебез.
Йолдызларны сөеп яшәү кирәк,
Якты булсын дисәк күгебез.

Ә кем әйткән сиңа бу заманда
Көн итүләр жирдә жиңел дип?
Юккамыни соң без олауларга
Йөк атлары булып жигелдек.

Үзебез тартыйк, үзебез сөйрәп барыйк
Замананың авыр йөкләрен.
Бергәләшәп игик, эшләп ашыйк
Кара жирнең хәләл икмәген.

Туган-үскән жирне сөюебезне
Изге маяк итеп яндырыйк.
Бәрәкәтле буразнага чорның
Саф орлыгын чәчеп калдырыйк.

ТАТАР ИСЕМЕН ГОРУР ЙӨРТЕРГӘ

Кая гына сибелмәгән татар,
Кайда гына гомер итмәгән?!
Яшәгәндә чит жир туфрагында
Күпме газап-михнәт чикмәгән?!

Татарстан, ерак-еракларда
Кемнәр генә сине сагынмый?!
Кемнәр генә сине танымый да,
Үз Ватаны итеп табынмый?!

Үзең дә бит шуңа бөтенесен
Улларыңдай якын күрәсең.
Авыр чакларыңда һәркайсына
Жылы сулышыңны өрәсең.

Сиңа булган сөю хисен бездән
Тартып ала алмас беркем дә.
Юккамыни сиңа сүз бирдек без
Татар исемен горур йөртөргә.

ОНЫТЫЛГАН ГАРМУН

Без яшь идек әле ул чакта,
Тормыш бәйрәмдер, дип уйладык:
Ике игезәк, гармун уйнатып,
Авыл урамнарын буйладык.
Көңнәр буе көтү көтсәк тә,
Белмәдек без ару-талуны.
Кич житүгә, чая яшьлеккә
Юлдаш иттек тальян гармунны.
Күпме күнелләрне жилкетеп,
Моңы үтеп керде өйләргә.

Әллә юри шулай ярыган,
Калсын өчен сагынып сөйләргә.
Үкседе ул, кызлы йортларның
Турларыннан узып барганда.
Гармун тавышын тыңлап, ялгызлар
Моңаядыр кебек һаман да.
Элеккечә назлап, иркәләп,
Юатасы иде барсын да.
Тынып калды тальян үзе дә,
Урыны инде киштә башында.
Их, беләсе иде, үзәндә
Саклый икән күпме серләре?!
Үткәннәрне искә төшереп,
Әрнидер күк аның «йөрәге».
Без яшь идек әле ул чакта...
Гашыйкларны таңда уятып,
Ике игезәк егет авылда
Йөргән идек гармун уйнатып.

ӘЛЛӘ НИШЛӘДЕМ

Күңелем тулы сөю... Шуңадырмы
Бу көннәрдә әллә нишләдем...
Шигырь язам... Дуслар йөрәгенә
Барып житәр микән хисләрем?

Бар дөньямыны онытып газапланам,
Каләм алдым исә кулыма.
Тойгыларым, уй һәм кичерешләрем
Сыяр микән шигырь юлына?

Язам, бозам, сызам... Үз урынына
Куя алырмынмы ноктаны?
Сөю хисем жырға әйләнерме,
Дус-ишләрем аны отармы?

ӨМЕТ БЕЛӘН ЯШИК

Гомер итүләре кыен, диеп,
Боекма син, күңел, боекма.
Житәр вакыт, бер таралыр әле
Күкне каплап алган болыт та.

Уйга китермәгән идек тә бит
Мондый авыр көннәр килер дип:
Кемдер майда йөзә, ә кемнәрдер
Ятлар күзенә карый тилмереп.

Тормыш йөге баскан халкым энә

Бүгөн нинди хэллэр кичерэ...
Заман кыса безне чытырдатып,
Түзеп кара аның көченэ.

Бирешмик, эй, өмет белэн яшик,
Ташламасын безне сабырлык.
Күңел гөлебезне яшәртергә
Бардыр эле жирдә саф орлык.

ОЛЫ ЖАНЛЫ МАТУР КЕШЕ

Ул да кеше, кайгы, шатлыгы бар,
Тоташ бэйрәм түгел бу гомер.
Йөз кайгысын онытып, бер шатлыгын
Йөз кешегә сөйләп өлгерер.

Күңелендә инде сүнөп барган
Хисләреңне кабат уятыр.
Сагыш уты тулы йөрөгөңне
Жылы сүзе белэн юатыр.

Авырып китсәң, дөваларга килер,
Хәлсезләргә куәт, көч бирер.
Кирәк икән эгәр, ничшиксез, ул
Таш өстендә гөлләр үстерер.

Ничбер вакыт күңеле төшмәс аның,
Шаян да ул, житез, зирәк тә.
Ипләп кенә биргән киңәшләре
Шифа булып иңәр йөрәккә.

Үзе бер бәхет ул аның белән
Бергә утыруы гөрләшөп.
...Олы жанлы матур кеше яши
Күңелләргә шатлык өлөшөп.

КОШЛАР ТЕЛЕН БЕЛМӘСӘМ ДӘ

Оеп утырганда жәйнең
Ягымлы кояшына,
Күзем төште бакчадагы
Сыерчык оясына.

Каурыйларын төзәткәләп
Бизәнә асыл кошчык.
Аңа якын гына жирдә
Чыркылдый әрсез чыпчык.

Бу оядан чыкмыйбыз, дип,
Тарткалашкан сэгате.
Каян алган чыпчык халкы
Шундый яман гадәтне?

Кошлар телен белмәсәм дә,
Сүз башламый түзмәдем:
— Нишләп эле эзер йортка
Төшә һаман күзләрең?

Вакыттыр бит инде сиңа
Шул нәфесеңне тыярга.
Тыныч кына көн итәргә
Үзең корган ояда.

СИНЕ ЮАТЫРДАЙ СҮЗЛӘР ЭЗЛИМ

Әй, укучым, әгәр белсәм икән
Йөрәгеңне ниләр телгәнән,
Нинди авыр уйлар кочагында
Үткәнлеген көнең, төннәрең.

Сине юатырдай сүзләр эзләп
Гизәр идем ерак юлларны.
Шул сүзләрдән генә тукыр идем
Сиңа атап язган җырларны.

Ә НИГӘ СОҢ ӘЛЕ...

Чайкалдырып ап-ак каеннарны,
Җилләр дулый биек үрләрдә.
Ә нигә соң эле яшь имәннәр
Басып калган аста, түбәндә?

Ник кочмыйлар алар каеннарны,
Сизэләр бит давыл килгәнне.
Эх, күрәсем килде шунда минем
Тауга менеп барган имәнне.

ЯРАТАМ МИН

Яратам мин ярсу инешемнең
Талларына карап җырларга.
Язын ярларына сыймый аккан
Суларының шавын тыңларга.

Җырым, син дә шулай ярга каккан
Дулкыннарның серен белсәңче.

Наз-моннарга гашыйк дусларымның
Күңеленә үтеп керсәңче.

НАЙ, БУ КАРТЛЫК ХӘЛЛӘРЕ

Бар иде бит яшь чакларым,
Картайдым шул, картайдым.
Наман дөнья куа торгач,
Алжыдым, хәлдән тайдым.

Житез идем, көчле идем,
Арыслан кебек идем.
Дилбегә кактырмый торган
Бер дигән егет идем.

Берсе идем сабантуйда
Мәйдан тоткан ирләрнең.
Хәзер инде чыдап булмый
Сызлавына билләрнең.

Урынга барып ятсам да,
Йокы керми күземә.
Бер-бер сүз башласам, кем дә
Колак салмый сүземә.

Тынам да, узган гомерне
Ятам искә төшереп.
Йөргән вакытларым була
Аягүрә төш күреп.

Шундый сәер халәтемне
Башкалар сизә микән?
Вакыты житкәч, картлык ул
Һәркемгә килә икән.

Ә син, яшьлек, туктап калма,
Дэвам иттер юлыңны.
Соңарганчы, бәхилләшеп
Сузам сиңа кулымны.

Газраил дигән явыздан
Кем соң качып котылган?!
Тик картайсаң да үләсе
Килми икән, чукыңган!

СИНЕҢ ЭЗЛӘРЕҢНӘН

Тормышымда насыйп булды тагын
Синең эзләреңнән үтәргә.

Син яраткан салкын чишмэләрнең
Суларыннан авыз итәргә.

Юл читендә үскән имәннәрдән
Сораштым мин синең хакыңда.
Үткән еллар кереп качкан гүя
Сарсаз тауларының артына.

Кайтавазлар булып көмеш тавышын
Ишетелә яшел болында.
Истәлекләр калган кайчандыр без
Бөрлегәннәр жыйган урында.

Кая китте, кая югалды соң
Бер гөнаһсыз чая балачак...
Ул, мөгаен, шулай гомер бакый
Безнең алдан атлап барачак.

ЯРАТАМ МИН СИНЕ, АЛТЫН КӨЗ

Яратам мин сине, алтын көз,
Синдәге һәр яңа чалымны.
Сары яфракларың сибелеп,
Жир өстен бизәгән чагыңны.
Күзәтәм тәбәнәк болытлар
Күк йөзен колачлап алганын.
Хәтфәдәй ужымнар өстенә
Сибәләп яңгырлар яуганын.

Яратам мин сине, алтын көз,
Син нинди төсләргә кермисең?!
Жәй белән хушлашкан күнелемдә
Әкияти жыр булып йөрисең.
Синдәге камышлы күлләргә
Сокланмый икән соң кем генә!
Күзләрен дым сарган талларның
Төшенү озакмы теленә...

Яратам мин сине, алтын көз,
Дәвалы, шифалы сулышың.
Син шулай һәрвакыт үзәндә
Саклайсың туган жир жылысын.
Шуңа да ап-ачык тоясың
Тормышның шатлыгын, бар моңын,
Болытлар артыннан чыгарга
Жыенган кояшның барлыгын.

ХАФАЛАНМЫЙК ӘЛЕ

Талгын гына исә июль жиле,
Бар жиһанны назлап-иркәләп.
Хәбәр итеп урақ эшләренәң
Башлануын быел иртәрәк.
Якын дустым, шуны белгән кебек,
Син дә кайтып төштәң авылга.
Малай вакытларны искә алып,
Бер гәпләшик әле тагын да.
Уйлап баксаң, күпме гомер узган,
Биш дистәне кичтәң кай ара.
Без ат көткән аланнарда хәзер
Бездән качып, яшьлек шаяра.
Юк, белмичә әйтмәгәннәр икән
«Үткән гомер — агымсу кебек».
Телик, дустым, кылган ялгышларга
Яшәмәсәк иде үкенеп.
Бу дөньяда без бит кунак кына,
Хафаланмыйк әле юк-барга.
Гашыйк булып яшик әле һаман
Еракларда янган утларга.
Артка борылып карап, офтанырлык
Эшләрең юк үткән юлыңда.
Баһадирдай уллар үстергәнсең,
Жир язмышы алар кулыңда.
Машинаңда синең белән бергә
Нинди генә жирләр гизмәдек?!
Онытылмас уйлар кочагыңда
Арыганлык, алжу сизмәдек.
Гаярь булып кал син тормышыңда,
Канатларың талу белмәсен.
Бөркет кунган горур кыяларың
Иң-иң биегенә үрлә син.
Егерменче гасыр узып бара,
Шул гасырның без бер баласы.
Гомер узган саен килә һаман
Жир малае булып каласы.

ӘЙ, БУ БАЗАР ХӘЛЛӘРЕ

Рәт аралары тардыр,
Басып тора иренми.
Берсе килә, берсе китә,
Саткан әйбер күренми.
Жайлы, матур сүзләр белән
Үз ягына тиз бора.
Кирәк чакта сатулаша,
Сүзендә дә нык тора.
«Тиз юыла, югач, төсен

Нич үзгәртми, жаным, — ди. —
Мондый хакка башка жирдән
Табалмассың тагын», — ди.
Ирләргә хас уртақ сыйфат
Күбесен берләштерә.
Бераз гына «кабыш» алгач,
Төрлесен сөйләштерә.
Карлы буран, жил-яңгырда
Туры килә чыдарга.
Бу эшсезлек, кыскартулар
Ирекседән чыгара.
Күпме һөнәр ияләрен
Үз эченә ала бит.
Яхшы табиб, мөгаллимсез
Күпләребез кала бит.
«Базар» дигән шул хикмәтне
Кемдер, бәлки, хуплыйдыр.
Хатын-кызның гүзәллеген,
Матурлыгын урлыйдыр.

БАГЫШЛАУЛАР

ЯКТЫРТУЧЫ ЙОЛДЫЗ СИН

Кара төндә яшен ташы булып
Атылдың син илең күгенә.
Якты эз калдырган метеориттай
Кереп калдың безнең күңелгә.
Ялкынланып, янып яшәгәнсең,
Жан жылысын биреп халкыңа.
Халкың белән бергә бар кешелек
Башын ия сиңең каршыңда.
Давылларның ниндиләрен генә
Күкрәп узмагансың тоташтан?!
Юккамыни сиңең йөрәгеңне,
Жаннарыңны сагыш-моң баскан.
Япъ-яшь башкаеңнан бу дөнъяның
Күпме михнәтләре узмаган.
Мал-мөлкәтең түгел, үзеңнең бит
Торыр урының да булмаган.
Мәхәббәт тә синнән читтә йөргән,
Шунысы үкенечле бүген дә.
Зәйтүнәгә дигән саф хисләрең
Китеп барды микән күңелендә?
Кызлар белән танышудан да ул
Качып йөргән гомер буена.
Аңа гыйшык тоткан Зәйтүнәсе

Ниләр йөртте икән уенда?
Үлмәс жырлар — киләчәккә алар
Дәверләрне әйдәп барачак.
Тукаебыз милли шигъриятнең
Пәйгамбәре булып калачак.
Рухи күгебездә һәрчак шулай
Таң йолдызы булып балкы син.
Кара төндә татар халкы өчен
Яктыртучы Тукай — йолдыз син.

СЕРЛЕ ДӨНЬЯҢ НЫГРАК АЧЫЛСЫН

*Гаилә дустаныбыз
Сәмия Мияссәр кызы Гатинага*

Ыгы-зыгы кайный дөнъясы ла,
Сихер-бозым шактый көчәйде.
Ямь тапмыйча фани дөнъялардан
Китүчеләр бигрәк күбәйде.

Аллаһыдан иңгән сихри көчне
Үз йөрәгең аша үткәрәп,
Догаларың белән дөвалыйсың,
Жылы сулышыңны өрдәрәп.

Шатландырган өчен бик күпләрне,
Мең рәхмәтләр яусын үзең.
Соңгы өметләрен сүндермичә
Карасыннар синең күзең.

Еллар узган саен серле дөнъяң
Наман шулай ныграк ачылсын.
Сырхауларда булган бөтен чирләр,
Аккан сулар кебек агылсын.

АК БӘХЕТЛӘР ГЕНӘ ЮРАСЫН

*«Татэнерго»ның генераль директоры
Илшат Шәех улы Фәрдиевка*

Язмыш жиле адәм балаларын
Сызландырып кайда йөрәтми.
Болганып ла беткән дөнъясы да
Туган жиргә хисне сүрәлтми.
Әллә инде шундый жылы хисләр
Этәргәнме туган якларга.
«Нур Баян»дай күмәк хужалыкны
Кирәк иде жандай сакларга.
Апрель ае, көннәр ашыктыра,
Алда чәчү, нәрсә эшләргә?

Исэн калган бер трактор бары,
Ничек туры килгән түзәргә!
Иксез-чиксез кыенлыктар аша
Жиң сызганып эшкә тотындың.
Сүнеп, бетеп барган хужалыкны
Жан жылыңны кушып торгыздың.
Пыяладай тигез асфальт юллар
Әнәк, Пучыларга илтәләр.
Сез башлаган күркәм эшләрне
Бүгенгеләр дәвам итәләр.
Авырлыкның барын жиңә-жиңә,
Таулардаена да тап булдың.
«Татэнерго» хакында да син
Күпме көннәр, төннәр уйландың.
Үз-үзеңне аямыйча эшләп,
Үткәреп лә барсын кулыңнан,
Һәм, ниһаять, энергетикларны
Алып чыктың авыр юлыннан.
Колач жәеп, баш калкыта бара,
Танымаслык булып үзгәрә.
Тормыш сынауларын үтә-үтә,
Яңарышлар чоры кичерә.
Дөлгания апа, Шәех абый,
Тыйнак, тырыш икән үзегез.
Алтын кебек алты бала үскән,
Тыныч үтсен гомер көзегез.
Ил шатлансын, авыр чакларында
Илшат кебекләргә таянсын.
Үзең тырыш, йөзең көлөч синең,
Кирәк икән — усал, шаянсың.
Нигез-йортка эзне суытма син,
Якташларың һәрчак зурласын.
Актанышның ак таңнары сиңа
Ак бәхетләр генә юрасын.

ЯКТЫРТСЫННАР УТЛАР

2 нче ТЭЦның 20 еллыгына багышлыйм

Ничек кенә кояш яктыртса да,
Жылытса да жирнең өсләрен,
Алыштырмас минем дусларымның
Киловаттлы куәт-көчләрен.

Берәм-берәм авыл, калаларның
Яктыртасың торак йортларын.
Безнең тормыш туктап калыр сыман,
Сүнә калса әгәр утларың.

Ап-ак карның энжеләрен алып,
Нурландырсын барча галәмне.
Жылы, якты булсын безнең өйләр,
Сөендереп һәрбер адәмне.

Туктамыйча ТЭЦлар эшләсеннәр,
Торбалардан чыксын төтеннәр.
Гел яктыртып торса безнең утлар,
Караңгыда калмас бу төннәр.

ӘТКӘЙГӘ

Үзәк өзгеч, авыр ачлык елны
Син дөньяга аваз салгансың.
Бары жиде айлык сабый чактан
Ятим бала булып калгансың.
Үсмер чакта, яшьлек елларында
Сиздергәндер ачы ятимлек,
Зар булгансың ишетәсең килеп
Үгет-нәсихәтен әтиенңең.
Язмышыңда язгач, малай чактан
Авыр йөкне жигелеп тарткансың.
Бәхет эзләп читтә йөрмәгәнсең,
Үз жирендә аны тапкансың.
Еллар арты еллар уза торды,
Биш баланың булдың әтисе.
Без дә хәзер ир уртасы булдық,
Синең яшькә иде житәсе.
Нинди генә эшкә тотынсаң да,
Буйсындылар алтын кулларың.
Тырыш хезмәт, аек акыл белән
Уздырдың син гомер юлларың.
Авылның иң оста гармунчысы,
Менә дигән балта остасы.
Хезмәтең тик файда гына булды,
Әрәм булып, жилгә очмады.
Игелегең, күңел жылың итеп,
Хәтерләрдә мәңге сакларбыз.
Яхшылыкка, гаделлеккә кушкан
Ышанычың, әткәй, акларбыз.
Житмеш биш яшь тулды сиңа бүген,
Эшсез үтми әле көннәрең.
Ә кичләрен тальян моңы ага —
Гомерлеккә юлдаш һөнәрең.
Һәммәбез дә сиңа куанабыз,
Гел телибез бергә йөрергә.
Насып итсә иде безгә Ходай,
Йөз яшенә синең күрергә.

УНДЫМ, ДИЕП, СЕЗДӘН, УЛЛАРЫМ

*Кадерле әтиез Гомәр Жәгъфәр улына,
80 яше белән котлап*

Бер шатлығы, бер кайгысы белән
Гомер уза, куллар талгандыр.
Уфтанмадың, тормыш авыр диеп,
Авырлыклар артта калгандыр.
Күңел инде узганнарны барлый,
Нинди кичерешләр кичелгән.
Биш баланы кеше итәр өчен,
Күпме сәламәтлек киселгән.
Янгын чыгып, бер көн туган йортта,
Көл-күмергә кинәт калдык без.
Көзгә байлыкларсыз, кыш кергәндә,
Кайгы-хәсрәтләргә талдык без.
Шундый кыен чакларда да, әткәй,
Белем йортларына өндәдең.
Авыр булыр сезсез димәдең син,
Укытырга безне теләдең.
Без дә менә үсеп кеше булдық,
Барчабыз да төрле хезмәттә.
Тик вакытсыз китмә, калдырып ла,
Яшәтәсе килә хөрмәттә.
Ата кочагында ышыкланып,
Насып булды безгә үсәргә.
Ятимлекнең бар ачысын тоеп,
Туры килгән сиңа яшәргә.
Давылларда бөркет үз баласын
Яшерәдер канат астына.
Тынычлығын жуйган чакта, жаным
Синең янга шулай ашкына.
Сиксән яшьтә кыю атларга да
Бирсен генә Ходай көчеңне.
Елларын да кызганмасын иде,
Сорап яшәр өчен хәлеңне.
Кайтып йөрүк туган йортыбызга,
Сузылсыннар һәрчак кулларым.
Яшә, әткәй, татлы хисләр кичеп,
Ундым, диеп, сездән, улларым.

ЕГЫЛЫРМЫН КЕБЕК КУЕНЫҘА

Дустым Фават Сәхап улы Фәрхетдиновка

Чатыр-тауда никтер офыклар киң,
Дөнья киңрәк булып тоела.

Әй, Чатыр-тау, Азнакаем минем,
Күз яшьләрем сездә коела.

Сабый чагым, малай вакытларым
Шушы жирләр белән бәйләнгән.
Юлым төшкән саен шул тауларның
Буйларыннан кат-кат әйләнәм.

Гомер юлын синдә башладым мин,
Иңнәремә канат куйдың син.
Арыган чакларымда таянычым,
Тугрылыклы дустым булдың син.

Көн итсәм дә Түбән Камаларда,
Син һаман да минем уемда.
Соңгы адымымны ясаганда,
Егылырмын кебек куеныңа.

ИЛ БӘХЕТЕ ӨЧЕН ТУГАН ЖАННАР

*Сабакташым Фатыйх Сәүбән улы
Сибатуллинга*

Фатыйх Сибатат, Рәшит Хәмәди,
Һәрчак шулай бергә булдыгыз.
Ил бәхете өчен туган жаннар,
Күңелләргә кереп калдыгыз.

Еллар узган саен ерагая,
Укып йөргән безнең яшь чаклар.
Илле яшьтә йөрәк картаймасын,
Ялкынланып янсын учаклар.

Тормышның син бөтен авырлыгын
Балачактан күреп үскәнсең.
Жигелеп лә тормыш арбасына
Сикәлтәле юллар үткәнсең.

Кайда гына гомер кичерсәң дә,
Тугры сүзең булды янәшә.
Ялкауларны дер селкеткән чакта,
Бар табигать синнән көнләшә.

«Тыныч кына» яшәп яткан мәлдә,
Йокысыннан кинәт уяттың —
Уңышлары, үзгәрешләр өчен
Мең рәхмәтле сиңа Нурлатың.

ҮССЕН ИДЕ БЕЗНЕҢ ОЛАННАР!

*Күрше Кэрәкәс авылыннан
Марат Мирсәет улы Талбиевка*

Тирә-юньне айкап берәү йөри,
Күзәтә ул елга буйларын.
Үзенә гел жәлеп итә сыман
Кешеләрнең якты уйларын.
Нәсел-нәсәп, туганнарың кемнәр,
Бу якларга ничек юлыктың?
Нурлар сибеп жирнең өсләренә
Якты йолдыз булып калыктың.
Без бер яктан, еракларга чапкан
Поездларны күзләп үстек без.
Ике авыл, тимер юллар аша,
Күпме чакрым юллар үттек без.
Еллар үтеп, шактый Гомер узгач,
Очраштык без сабан туенда.
Бөтен жиһан хозурлана кебек
Кэрәкәснең инеш буенда.
Изге жаннан булган илаһи зат
Шушы яктан атлап киткән бит.
Әти-әнисенең, авылының
Горурлыгы булып үскән бит.
Теләкләрнең килә иң изгесен
Житкерәсем бөек анага.
Күкрәк сөтең, барлык назларыңны
Биргән өчен газиз балаңа.
Маратлары жирдә яшәгәндә,
Сабантуйлар гөрләп узачак.
Шикләnmичә әйтәм, бу авылның
Киләчәге якты булачак.
Һәрбер үткән көннең кадерен бел,
Гомерләрнең әрәм узмасын.
Кылган гамәлләрнең изге булсын,
Канатларың синең талмасын.
Үссен авыл, төзекләнгән барсын,
Кар-бураннар күмеп китмәсен.
Саклап яшик туган жирләрне без,
Өермәләр яньчеп үтмәсен.
Кайчак болыт, Иштирәкне узып,
Кэрәкәскә таба агыла.
Агармасын диеп, тауларыңның
Чәчләренә килеп кагыла.
Селкенмәсен таулар афәтләрдән,
Ыңгырашмасын иде урманнар.
Марат кебекләргә тиң булырлык
Үссен иде безнең оланнар!

САЛЫНГАНСЫҢ ИЗГЕ НИГЕЗГӘ

Түбән Кама шәһәренең 30 еллыгына

Алтмышынчы еллар...
Малай чагым...
Шау-гөр килә бөтен тирә-як:
Актүбә һәм Субай тирәсендә
Яңа кала үсеп чыгачак.
Авылыбыздан чыгып, урман аша
Тәпиләдек без шул якларга.
Тормыш кушкач, яңа төзелеп яткан
Баракларга карап атладык.
Шуның берсе бигрәк истә калган,
Икмәк кибете иде элек ул.
Авыр еллар иде...
Аңарчы да
Өзелмәде безнең аңа юл.
Биштәр аскан үсмер малайларны
Ачлык йөртте шулай еракка.
Ипекәйне күбрәк алыр өчен
Кат-кат баса идек чиратка.
Биштәребез яртылаштан ашкач,
Ризык заты кергәч авызга,
Атлап түгел, йөгереп тә түгел,
Очып кайта идек авылга.
Ул чагында безгә һәр яңалык
Бер мөгжиза булып тоелган.
...Тормышымны башлап киткәнмен ич
Актүбәнең читән буеннан.
Яшь каланың жанлы шаһиты мин,
Горурланмый кара син шуңа.
Монда хәзер күпме милләтләрнең
Язмышлары бергә кушыла.
Меңәрләгән дусларымны танийм
Урамнары буйлап үткәндә.
Матурлыгын данлап туган жырлар
Мәңге тугры юлдаш күпләргә.
Шуңа да бит күңел жылысын кушып,
Рәхмәт сүзен юллый ул безгә.
Сөеп туймас калам, салынгансың
Бәрәкәтле, изге нигезгә.
Ничек сокланмасың: бөтен ягың
Хозурлана, үсә, яшәрә.
Насыйп булсын берүк гомерем буе
Синең кочагында яшәргә.

СИН БИТ ЖИРНЕҢ ИҢ ЗУР ШАТЛЫГЫ

Кадерле әниебез Рәсимә Нәбиулла кызына,

70 яше белән котлап

Ямь-яшел жәй... Июль урталары...
Таң жилләре хәбәр китергән.
Изге хәбәр... Тыкрык-урамнарға
Таралган ул авыл читеннән.
Йодрык кадәр генә бер кыз бала
Аваз салган ошбу жиһанга.
Мондый шатлык булмас бу тормышның
Бар шатлыгын бергә жыйсаң да.
Алгы көннәрдә дә кайгыларсыз
Булсын берүк гомер юллары.
Бишегеннән кояш яктысына
Үрелгәннәр нәни куллары.
Буйга житкән... Без туасы йортка
Су юлыннан сукмак салынган.
Без биш бала якты жир йөзенә
Яралганбыз аның каныннан.
Ә шуларның икесе игезәкләр,
Юмарт та соң, ана, язларың!
Һәркайсына тигез бүләр өчен
Житсен берүк жылың, назларың.
Сабыйлары хақына тормыш йөген
Сөйрәгән ул, төпкә жигелеп.
Үзенә дигән актык сыныгын да
Безгә бүлеп биргән иң элек.
Заманнары заманмыни аның,
Бөтен илне сугыш ялмаган.
Жан асрамакка хәтгә кычытканы,
Черек бәрәңгесе калмаган.
Ул елларда күргән михнәтләре
Гомре буге китмәс күңеленнән,
Пәйгамбәрдәй изге жанлы булуы
Саклап калган безне үлемнән.
Хәтерендәдер язын авылыбызның
Күтәрәмгә калган атлары.
Чана тартып, ерак төбәкләргә
Симәнәгә барган чаклары.
Чабата һәм тула оек киеп,
Кич әле син бозлы суларны.
Искә төшереп, хәзер күз алдына
Китерәбез микән шуларны?
Йөрәкләрнең тоташ сыкрауларын
Тоябызмы икән менә без?
Якын туганнарның хәлләрен дә
Ана йөрәге аша беләбез.
Шул ук ана дәшә гозерләнеп:
«Гыйбрәт алыгыз берүк үткәннән».
...Безнең генә түгел, жирнең дә бит

Күз карашы аңа текэлгән.
Исэн генә була күр син, әнкәй,
Өйдә генә булсаң иде лә.
Син бит, әнкәй, безнең генә түгел,
Олы шатлығы бит жирнең дә.

САГЫНАМ СИНЕ

Тормыш юлдашым Лилиягә

Көннәр-төннәр һаман узып тора,
Күктә — кояш, жирдә мин янам.
Жирнең жылылығын тоймас идем,
Ут алмасам синең дөнъяңнан.

Торып басам кояш чыгышларын,
Кояш баешларын карарга.
Ярый әле, язмыш насып иткән,
Бер-беребезгә сөеп карарга.

Таулар түбәсендә кичке шәфәкь
Алмаларга ошап кызара.
Шәфәкьларга күмелеп тып-тын гына,
Серләшәсе иде үзара.

Чишәр идем күпме заманнардан
Жыелып килгән йөрәк серләрен.
Гомерем буге әле синең кебек
Ышанычлы дусны күрмәдем.

Сагындырган көннәр күбрәк микән,
Сагынасы көннәр күбрәкме?
Сагынмаска түгел, сагынганда
Сабырлыкка күндер йөрәкне.

ТОРМЫШЫМНЫҢ БЕТМӘС НАЗЫДЫР

Тормыш юлдашым Лилиягә

Күзең нинди — холкың шундый, диләр,
Бу сүзләрдә хаклык бармы соң?
Күзгә карап белеп булса икән,
Әй, чыннан да кеше язмышын.

Соргылт күзләреңне текәп миңа,
Чумдың тагын нинди уйларга?..
Синекедәй соргылт күзләргә соң
Мөмкинмени сөеп туярга?!

Синең күзләрдәге жылылыкны

Ала алмас йөрәк беркемнән.
Синең күзләр минем күнелемә
Күпме яшәү көче бөркегән?!

Кара күзләр — тәүге мэхэббәттер,
Зәңгәр күзләр — яшьлек языдыр.
Синең соргылт күзләр тормышымның
Гомер буе бетмәс назыдыр.

СИНЕҢ КЕБЕК ДУСЛАР БУЛГАНГА

Хезмәттәшем Жәүдәт Биҗсановичка

Белсән иде, туган-үскән жирләр
Ник шулкадәр якин буладыр!
Печән чабып йөргән болыннарың
Төшләрәңә керә торгандыр.

Малай чагыңнан ук күңелеңне
Иркәлэгән авыл моңнары.
Яшь калага алып килгән сине
Минзәлә һәм Чаллы юллары.

Шул юлларда жуелмаслык булып
Улып калган яшьлек эзләрәң.
Гомер уза диеп кайгырма тик,
Ерак әле, ерак көзләрәң.

Офыкларың һаман биек әле,
Якты әле иртә-кичләрәң.
Көтә әле сине киләчөктә
Башкарасы күпме эшләрәң.

Шуңа да бит һич тә ышанмыйбыз
Илле биш яшь сиңа тулганга.
Яшәүләре рәхәт, арабызда
Синең кебек дуслар булганга.

ЕЛЛАР АША СИҢА КАЙТТЫМ

Укытучым Мәрьям апәга

Әйтерсең лә жиз кыңгырау чыңы
Ишетелә мәктәп залыннан.
Еллар аша кайтып, укытучым,
Мин һаман да сиңа табынам.

Һаман шулай таныш бусагадан
Атлап керер өчен ашыгам.
Кер кундырмый йөрткән хисләремнең
Иң кайнарын сиңа тапшырам.

Елмаюлы йөзең әүвәлгечә
Күз алдымда тора бүген дә.
Әнкәм кебек якин кешем булып
Сакланасың күңел түремдә.

Укытучым, сине төштә күрдем,
Гөлләр тотып кердең ишектән.
Мин генәме кыен минутларда
Үз янында сине хис иткән!

Еллар аша тагын сиңа кайтам,
Тиңнәр бармы сиңа бу жирдә...
Теләр идем сиңа борчу түгел,
Шатлык кына алып килергә.

РӘХМӘТЕБЕЗ МЕНӘ КЕМНӘРГӘ

Түбән Камадагы 2 нче ТЭЦ хезмәткәрләренә

Галәм киңлегенә омтылгандай,
Күккә ашкан биек торбалар.
Болытларны бер як читкә этеп,
Ераклардан күренеп торалар.

Хезмәтгәшләр шулай жылыталар
Калабызның күпме йортларын!
Йөрәкләре итеп кабызалар
Яшь шәһәрнең якты утларын.

Кайнар сусыз, утсыз яшәүләре
Ансатмыни безнең көннәрдә?!
ТЭЦта эшләүчеләр аңлый моны,
Рәхмәтебез менә кемнәргә.

Шундыйлардан башка бу тормышның
Яме бетәр сыман тоела.
Тынгы белми, кеше хакын хаклап
Яши алар гомер буена.

Онытмыйк без хөрмәт күрсәтергә
Олы хезмәтенә аларның:
Исән-имин булсын яшәүчеләр
Көен көйләп көйсез заманның.

ЖЫРЛАР

ЕШРАК КАЙТЫЙК

Безгә гомер биргән энкәйләрне
Искә алыык һәрбер адымда.
Исэн-саулыкларын белер өчен,
Ешрак кайтыйк алар янына.

Кушымта:

Кошлар кебек очып кайтып килик,
Якынайтып ерак юлларны.
Авыр чакларында юатырга
Иңнәренә салыйк кулларны.

Күз нурларын, йөрәк парәләрен
Көтә алар һәрчак зарыгып.
Өннәрендә генә түгел, хәтта
Төшләрендә көтә сагынып.

Кушымта.

Йөрәк тибешләрен тоеп яшик,
Ерак булса булсын аралар.
Якты өметләрен сүндөрмичә
Көтә безне газиз аналар.

Кушымта.

РӘХМӘТ СИҢА БАРЫСЫ ӨЧЕН

Тунган чакларымда, энкәй, мине
Мамык шәлләренә төргәнсең.
Шифалары тимәс микән диеп,
Кайнар чәйләр ясап биргәнсең.

Кушымта:

Хисләремнең ихлас икәнлеген
Жырларымнан минем аңларсың.
Тик ул жырлар, энкәй, беркайчан да
Ярты юлда бүленеп калмасын.

Хәлләремнең тойдым яхшырганым
Мәтрүшкәле күе чәңнән.
Беркайчан да мине аермадың
Туган якның язы, жәеннән.

Кушымта.

Син бәйләгән йомшак оекбашлар
Сакладылар салкын кышлардан.
Бәлки, шуңа очып йөримендер,
Калышмыйча житез кошлардан.

Кушымта.

Син пешергән татлы ризыклардан
Аерылмадым гомерем буена.
Күңелемдәге изге уем сиңа
Барып житмәс кебек тоела.

ЯКТЫ ӨМЕТ БУЛЫП БАЛКЫДЫҢ

Юлыбызга маяк булып торды
Туры сүзең, аек акылың.
Кыен минутларда безнең өчен
Якты өмет булып балкыдың.

Кушымта:

Һәрбер ата балаларын сөя,
Син дә, әткәй, безне сөйгәнсең.
— Кеше булып үсүләрен телим,
Безне ташламаслар, — дигәнсең.

Шул сүзләрең сабый чагыбыздан
Кереп калган күңел түренә.
Сине, әткәй, ничек яратмыйсың,
Безнең өчен син бит бер генә.

Кушымта.

Авырлыклар килсә, һаман да бит
Ашыгабыз сиңең яныңа.
Киртәләрне жиңеп чыгар өчен,
Көч бирәсең безгә тагын да.

Кушымта.

КЕРӘЧ-ТАУ

Керәч-тау ягына карасаң,
Нурыннан күзләрең чагыла.
Үзең дә сизмисең, шул яктан
Жаныңа якты моң агыла.

Кушымта:

Керәч-тау, Керәч-тау, мин сиңа
Китәргә ниятләп килмәдем.
Йомшак соң таңнарда чәчемнән
Иркәләп исүче жилләрең.

Бабамнар ерактан килгәннәр
Атаклы Керәч-тау куенына.
Һәм шунда төпләнеп калганнар
Яшәргә гасырлар буена.

Кушымта.

Тормышым, язмышым шушында,
Шушында — Керәч-тау иңендә.
Бу якның жырына-моңына
Моңнарым кушылсын минем дә.

Кушымта.

Йөрәктә сүрелмәс хисләрем
Кирәксә, ут булып кабына.
Тик аның жылысы, яктысы
Өстәлсен кешеләр жанына.

Кушымта.

СОҢАРГАН МӘХӘББӘТ

Сөюемне көтеп, берьялгызым
Ел артыннан еллар озаттым.
Кайчан да бер очрашырбыз, диеп,
Үз-үземне күпме юаттым?!

Шундый өмет белән яши торгач,
Сизелмәгән гомер узганы.
Сизелмәгән вакыт дигәнненең
Маңгайларга сырлар сызганы.

Аерым яшәсәк тә, күңелләрдә
Сүрелмәгән яшьлек сулышы.
Соңга калып килгән мэхәббәтнең
Күңелләрдә яши жылысы.

КОШЛАРДА ДА БАЛА ХӘСРӘТЕ

Очып китте кошның балалары,
Берьялгызы калды ояда.
Канатларын кагып бәргәләнә,
Белми үзен кая куярга.

Кушымта:

И сызлана, изалана бәгърем,
Наныйларын көтә зарыгып.
Өмете инде тәмам киселгәндә,
Кайтып килерләр күк сагынып.

Әллә бала тавышы, әллә жылләр
Шыңшып куя тәрәз артында.
Һәр авазга колак сала ана,
Бар кайгысы бала хакында.

Кушымта.

Түше белән сыйпый бичаракай
Сабыйлары яткан урынны.
Сөю белән шулай газапланган
Жан иясе тагын булырмы?..

Кушымта.

Үзәкләрне өзгөч авыр хәлен
Кемнәр аңлар икән кошларның?
Аларда да бала хәсрәтенең
Чиксез булуына ышандым.

СӨЕП ТУЙМАС ЯРЫМ БУЛ

Күпме эзләп йөрдем сине,
Очрамадың юлымда.
Күкләргә багып уйландым
Гел-гел синең турында.

Кушымта:

Йолдызлар да миңа таба
Карап тора иделәр.
Ап-ак сирень чәчәкләре,
Пар килгәнсез, диделәр.

Яшермичә каеннарға
Сөйләдем серләремне.
Алар тапшырсыннар сиңа
Әйтәсе сүзләремне.

Кушымта.

Алгы көндә юлларымны
Яктыртучы нурым бул.
Тормышымда гомер буге
Сөеп туймас жырым бул.

Кушымта.

КҮҢЕЛӘҢӘ ЯЗЛАР КИТЕРЕРМӘН

Кояш баеп барган минутларда,
Бик ямансу була кичләрен.
Андый чакта сине юатырга
Матур, жылы сүзләр эзлимен.

Кушымта:

Ачы язмыш авыр, үтәлмәслек

Киртә корса барыр юлыңа,
Кайгы-бәләләрдән саклар өчен,
Мин килермен синең яныңа.

Моңсуланма, күреп бакчаларда
Гөлләреңнең иртә сулуын.
Күңеленә язлар китерерлек
Сөйгән кешең үзем булырмын.

Кушымта.

Күңелендәге изге хисләренә
Гомерем буге тугры калырмын.
Тоеп яшә талмас иннәренә
Таянырлык дустиң барлыгын.

Кушымта.

СИНЕҢ ЯЗЛАРЫҢА СУСАДЫМ

Синең язларыңа сусадым мин,
Ямансулап үтә көннәрем.
Яннарымда булсаң, шушы кадәр
Сулкылдамас иде йөрәгем.

Кушымта:

Синең язларыңа сусадым мин,
Сагышлардан йөрим тинтерәп.
Талпынамын очар кошлар кебек,
Тормышыма минем син кирәк.

Синең язларыңа сусадым мин,
Гомерлеккә калдың хәтердә.
Сиңа гына дигән сүзләремне,
Беркемгә дә базмыйм әйтергә.

Кушымта.

Минем жаным синең язларыңа,
Йомшак назларыңа сусаган.
Миңа беркайчан да көзләр түгел,
Язлар бирәсеңә ышанам.

Кушымта.

ИХ, ТАГЫН БЕР ОЧРАШАСЫ ИДЕ

Сагышларны салып, мине нигә
Сөю хисләренә урадың?
Сүнмәс ялкыннарға төреп, үзең

Кай якларга китеп югалдың?

Кушымта:

Бер карыйсы иде күзләреңә,
Күңелемә нурын сипкәнче.
Их, тагын бер очрашасы иде...
Якты дөнъялардан киткәнче.

Яшьлегебез хатирәсе булып
Сакланасың күңелем түрендә.
Сүнмәс йолдыз булып, юлларымны
Яктыртасың әле бүген дә.

Кушымта.

Күпме еллар узган, ә каршымда
Торасың күк һаман елмаеп.
Сагынмамын димә, төшләреңә
Бер керермен әле моңаеп.

Кушымта.

КАЛДЫР МИНЕ ТЫНЫЧЛЫКТА

Башкаларга күптән бүлеп биргән
Назларыңның тоймыйм жылысын.
Вакланганын түгел, күңелем минем
Мәхәббәтнең тели олысын.

Кушымта:

Юк, жыенма мине юатырга,
Гөлдәй сулыр, димә, кайгыдан.
Калдыра күр берүк тынычлыкта,
Юлларыбыз инде аерылган.

Килә минем, килә тормышымны
Үз дигәнем белән корасым.
Аны көтеп алыым дигән чакта,
Янымда син пәйда буласың.

Кушымта.

Тынычлыкта калдыр, сорыйм синнән,
Каршы чыкма минем юлыма.
Язмышыңны күптән тапшыргансың
Икенче бер кеше кулына.

Кушымта.

АДАШТЫРМАС МИНЕ ЮЛЛАРЫМ

Бөтенесен онытып, әйтерсең лә
Бар табигать сиңа табынган;
Барыр юлларыңны яктыртырга
Күпме йолдыз балкып кабынган!

Ай да энә сиңа карап тора,
Күпме сагыш, моң-зар аңарда.
Язган аңа шулай гомер буе
Берьялгызы калып янарга.

Йолдызлар күп... Әмма минем өчен
Иң яктысы бары син аның.
Син сүнмичә янсаң, мэхәббәттә
Адаштырмас мине юлларым.

ЕЛМАЕП ТӨШЕМӘ КЕРСӘ ДӘ

Кайда сез узылган гомернең
Тынгысыз, шау-шулы еллары?
Ничкайчан, юк, чыкмас исемнән
Тормышның бормалы юллары.

Әйтегез, мөмкинме оныту
Яшьлекнең кояшлы көннәрен?
Хәтердә йолдызлы кичләрдә
Мэхәббәт утында дөрләвем.

Хәзер дә хисләрем яктыра,
Сөйгәнем төшемә керсә дә.
Яшьлекне булмый шул кайтарып,
Үзе гел янәшә йөрсә дә.

ЧӘТРӘН АВЫЛЫ

Ераклардан узып барган чакта,
Айлы манаралар күренә.
Өч мәчетнең азан авазыннан
Бар тирә-як моңга күмелә.

Кушымта:

Юкка гынамыни борынгылар
Нигез корган шушы урынга.
Кемнәр генә белми бу яктагы
Чәтрән атлы авыл турында.

Таулар куенына сыенып үскән

Каенкайлар тыңлый ул моңны.
Тал-тирәкле Сүнчә буйларыннан
Сөйкемлерәк жирләр булырмы?

Кушымта.

Алты гасыр гомер кичерсә дә,
Югалтмаган үзенең кыйбласын.
Биредә син болгар бабайларның
Мәңге сүнмәс рухын тоясың.

Кушымта.

АК ТЕЛӘКЛӘР ТЕЛӘП

Рәхмәт, әнкәй, сәфәр чыккан чакта
Хәер-фатиханы биргәнгә.
Изге догаларың һәр адымда
Юлдаш булды дөнья гизгәндә.

Кушымта:

Кайда гына булмыйм, бары сиңа
Багышлыймын йөрәк хисемне.
Уң як иңемдәге фәрештәгә
Тиңләп яшим, әнкәй, мин сине.

Хәзер дә бит, юлга жыенганда
Ак теләкләр теләп каласың.
Хәвефләрдән саклап, әйтерсең лә
Янәшәмнән атлап барасың.

Кушымта.

Кыен вакытларда күңелем һәрчак
Сүзләреңне тыңлап юанган.
Язмыш берүк аермасын мине
Түр кесәмдә йөргән догаңнан.

Кушымта.

Заказное издание

Хусаин Ягъфар (Ягъфаров Хусаин Гумерович)

ДОРОГИ ЖИЗНИ

Стихи

(на татарском языке)

Мөхәррире *Р.Х.Корбанов*

Рәссамы *И.С.Шәмсетдинов*

Техник мөхәррире һәм компьютерда биткә салучы *Н.П.Клипова*

Корректорлары *Г.Г.Гарифуллина, Л.Ш.Шәфыйкова*

Нәшриятка 04184 номерлы лицензия 2001 елның 6 мартында бирелгән.

Оригинал-макеттан басарга кул куелды 17.09.2003. Форматы 70х90 1/32/

Офсет кәгазе. «Times» гарнитурасы. Офсет басма. Шартлы басма табагы 7,6+фор.0,15.

Шартлы буяу-оттиск 8,04. Нәшер-хисап табагы 5,74+фор.0,24. Тиражы 1000 д. Заказ Я-627.

Татарстан китап нәшрияты. 420111. Казан, Бауман ур., 19.

Татарское книжное издательство. 420111. Казань, ул.Баумана, 19.

Оригинал-макет Jahat™ программалар пакеты ярдәмендә эзерләнде.

«Идел-Пресс» полиграфия-нәшрият комплексы дәүләт унитар предприятиесе.

420066. Казан, Декабристлар ур., 2.